

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మీలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మీలీన

శ్రీబ్రహ్మనందతీర్థస్వామీలవారు

సంపాదకులు :

శ్రీహరి తీర్థ స్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ విశ్వేశ తీర్థ స్వామీలవారు

శ్రీ రామకృష్ణ పరమహంస

9441400994

సంపుటము 76 సంచిక 3

శ్రీ శుభకృత్ నామ సంవత్సరము

ఫాల్గుణ మాసము - 2023

సంపత్కర చందా : రు. 150/-

జీవిత చందా : 3,000/-

పోషకులు : 5,116/-

రాజపోషకులు : 10,116/-

మహారాజపోషకులు : 15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

పఞ్చాంగ్లమ్

ఫాల్గుణ మాసము 2023

1. భగవత్ ప్రార్థన.....	4
2. శ్రీరామ అష్టోత్తర శతనామావళి.....	5
3. శ్రీవిశ్వమీమాంస చందా దారులకు విజ్ఞప్తి..	6
4. సాధన.....	7
5. శ్రీభాగవతామృతము.....	10
6. త్యాగరాజ కీర్తనలు.....	14
7. సుభాషిత రత్నమాల.....	16
8. సూక్తి సుధాకరము.....	17
9. శ్రీవాసుదేవ కథా సుధ.....	18
10. బాలబాలికల వక్తిత్వ వికాస శిబిరము....	21
11. ఈశావాశ్యోపనిషత్తు.....	22
12. మహాభారతము.....	29
13. శ్రీసత్యానందమహర్షి జీవిత చరిత్ర.....	34
14. శ్రీహరితిర్థ స్వామివారి కార్యక్రమములు..	39
15. ఆశ్రమ వార్తలు.....	40
16. భిక్షానిధి.....	42
17. శ్రీనరసింహ శతకము.....	43

ముఖచిత్రము
శ్రీరామచంద్ర పరబ్రహ్మము

3. మతత్రయ ఏకాదశి
4. శనిత్రయోదశి
7. హేళి, వసంతోత్సవము
18. అన్నమాచార్య వర్ధంతి
20. మాస శివరాత్రి
22. ఉగాది, వసంత నవ రాత్రారంభము
26. శ్రీపంచమి
28. వేంపేట శ్రీరామనవమి ఉత్సవ ములు ప్రారంభము
29. గురుమౌఢ్యమి ప్రారంభము
30. శ్రీరామనవమి
31. యమధర్మరాజు దశమి బ్యాంక్ అకౌంటు సంవత్సర ముగింపు.

భగవత్ ప్రార్థన ఏకశ్లోకీ రామాయణమ్

ఆదౌ రామ తపోవనాది గమనం హత్వా మృగం కాంచనమ్
వైదేహీ హరణం జటాయు మరణం సుగ్రీవ సంభాషణమ్,
వాల్మీ నిగ్రహణం సముద్రతరణం లంకాపురీ దాహనమ్
పశ్చాత్ రావణకుంభకర్ణ హననం ఏతద్ధి రామాయణమ్ ॥

ఏకశ్లోకీ సుందరకాండ

తీర్థాక్షరపయోనిభిం క్షణ మథో గత్వా శ్రీయః సన్నిభిం
దత్త్వా రాఘవముద్రికా మపశుచం; కృత్వా ప్రవిశ్యాటవీమ్,
భంజ్యై నేక తరూన్ నిహత్య బహుళాన్ రక్షోగణాన్ తత్పురీం
దగ్ధ్యై ౨ దాచమణిం రఘూద్వహమగాధ్వీరోహణామాన్ కపిః

శ్రీరామాష్టోత్తర శతనామావళి:

శ్రీరామాయ నమః
 ఓం రామభద్రాయ నమః
 ఓం రామచంద్రాయ నమః
 ఓం శాశ్వతాయ నమః
 ఓం రాజీవలోచనాయ నమః
 ఓం శ్రీమతే నమః
 ఓం రాజేంద్రాయ నమః
 ఓం రఘుపుంగవాయ నమః
 ఓం జానకీవల్లభాయ నమః
 ఓం జైత్రాయ నమః
 ఓం జితామిత్రాయ నమః
 ఓం జనార్దనాయ నమః
 ఓం విశ్వామిత్రప్రియాయ నమః
 ఓం దాంతాయ నమః
 ఓం శరణత్రాణతత్పరాయ నమః
 ఓం వాలిప్రమథనాయ నమః
 ఓం వాగ్మినే నమః
 ఓం సత్యవాచినే నమః
 ఓం సత్యవిక్రమాయ నమః
 ఓం సత్యవ్రతాయ నమః
 ఓం వ్రతధరాయ నమః
 ఓం సదా హనుమదాశ్రితాయ నమః
 ఓం కౌసల్యేయాయ నమః
 ఓం ఖరధ్వంసినే నమః
 ఓం విరాధపథపండితాయ నమః
 ఓం విభీషణపరిత్రాతాయ నమః
 ఓం హరకోదండఖండనాయ నమః
 ఓం సప్తతాళప్రభేత్తాయ నమః
 ఓం దశగ్రీవశిరోహరాయ నమః
 ఓం జామదగ్న్యమహాదర్పదళనాయ నమః
 ఓం తాటకాంతకాయ నమః
 ఓం వేదాంతసారాయ నమః
 ఓం వేదాత్మాయ నమః
 ఓం భవరోగభేషజాయ నమః
 ఓం దూషణత్రిశిరోహర్త్రే నమః
 ఓం త్రిమూర్తయే నమః
 ఓం త్రిగుణాత్మికాయ నమః

ఓం త్రివిక్రమాయ నమః
 ఓం త్రిలోకాత్మనే నమః
 ఓం పుణ్యచారిత్రకీర్తనాయ నమః
 ఓం త్రిలోకరక్షకాయ నమః
 ఓం ధన్వినే నమః
 ఓం దండకారణ్యకర్తనాయ నమః
 ఓం అహల్యాశాపశమనాయ నమః
 ఓం పితృభక్తాయ నమః
 ఓం వరప్రదాయ నమః
 ఓం జితేంద్రియాయ నమః
 ఓం జితక్రోధాయ నమః
 ఓం జితామిత్రాయ నమః
 ఓం జగద్గురవే నమః
 ఓం ఋక్షవానరసంఘాతినే నమః
 ఓం చిత్రకూటసమాశ్రయాయ నమః
 ఓం జయంత్రత్రాణవరదాయ నమః
 ఓం సుమిత్రాపుత్రసేవితాయ నమః
 ఓం సర్వదేవాది దేవాయ నమః
 ఓం మృతవానర జీవనాయ నమః
 ఓం మాయామారీచ హంత్రే నమః
 ఓం మహాదేవాయ నమః
 ఓం మహాభుజాయ నమః
 ఓం సర్వదేవస్తుతాయ నమః
 ఓం సౌమ్యాయ నమః
 ఓం బ్రహ్మణ్యాయ నమః
 ఓం మునిసంస్తుతాయ నమః
 ఓం మహాయోగినే నమః
 ఓం మహాదరాయ నమః
 ఓం సుగ్రీవేష్పితరాజ్యదాయ నమః
 ఓం సర్వపుణ్యాధికఫలస్సృతాయ నమః
 ఓం సర్వాఘనాశనాయ నమః
 ఓం ఆదిపురుషాయ నమః
 ఓం పరమపురుషాయ నమః
 ఓం పుణ్యోదయాయ నమః
 ఓం దయాసాగరాయ నమః
 ఓం పురాణపురుషోత్తమాయ నమః
 ఓం స్థితవక్త్రాయ నమః

ఓం మితభాషిణే నమః
 ఓం పూర్వభాషిణే నమః
 ఓం రాఘవాయ నమః
 ఓం అనంతగుణగంధీరాయ నమః
 ఓం ధీరోదాత్తాయ నమః
 ఓం గుణోత్తమాయ నమః
 ఓం మాయామానుషవారిత్రాయ నమః
 ఓం మహాదేవాదిపూజితాయ నమః
 ఓం సేతుకృతే నమః
 ఓం జితవారాశయే నమః
 ఓం సర్వశ్రీర్థమయాయ నమః
 ఓం హరయే నమః
 ఓం శ్యామాంగాయ నమః
 ఓం సుందరాయ నమః
 ఓం శూరాయ నమః
 ఓం పీతవాసాయ నమః
 ఓం ధనుర్దరాయ నమః
 ఓం సర్వయజ్ఞాధిపాయ నమః
 ఓం యజ్ఞినే నమః
 ఓం జరామరణవర్జితాయ నమః
 ఓం విభీషణప్రతిష్ఠాత్రే నమః
 ఓం సర్వావగుణవర్జితాయ నమః
 ఓం పరమాత్మాయ నమః
 ఓం పరబ్రహ్మణే నమః
 ఓం సచ్చిదానందవిగ్రహాయ నమః
 ఓం పరస్మైజ్యోతిషే నమః
 ఓం పరస్మైధామ్నే నమః
 ఓం పరాకాశాయ నమః
 ఓం పరాత్పరాయ నమః
 ఓం పరేశాయ నమః
 ఓం పారణాయ నమః
 ఓం పారాయ నమః
 ఓం సర్వదేవాత్మకాయ నమః
 ఓం ఓం పరస్మై నమః
 శ్రీరామాష్టోత్తర శతనామావళి
 సమాప్తా

సాధన

భగవాన్ శ్రీసత్యానందమహర్షులవారు

మనస్సును నిగ్రహించుటకును, ఆత్మయందు లయ మొనర్చుటకును చేయబడు ప్రయత్నమును సాధన యందురు. సాధన జేయక ఎవ్వడును సాధ్యస్థితిని పొందజాలడు. భౌతికలోకమున ప్రయత్నింపక ఎవ్వడును వాంఛితఫలమును పొందజాలకున్నాడు. మాయను మాయ మొనర్చినగాని శాంతి లభింపదు. మాయను మాయ మొనర్చుటకు సాధన మతి ముఖ్యము. మాయను దూరముగ పారద్రోలుట సామాన్య కృత్యము కాదు. మాయ వజ్రనిర్మితము. ఆభేద్యము. శక్తిమంతము. జగత్తును భ్రమింపజేయునది. మేలు చేయుచున్నా నని పైకిజెప్పుచు లోన కీడు జేయునది మాయ. మాయ యొనర్చు మోసములను గ్రహించుట కష్టసాధ్యము. దానిమాటలు తియ్యనివి. దాని చేష్టలు మనోహరములు. మాయయొక్క యింద్రజాలమే ఈ దృశ్యజగత్తు. ఇంద్రజాలము ప్రజలను భ్రమింపజేయును. మాయ ప్రాణికోట్లను క్షణమాత్రములో తన వశ మొనర్చుకొనును. మాయ జన్మపరంపర కలిగించి జీవులను బాధించును. మాయ మనస్సును స్థిరముగ నుండనీయక సుఖమును హరించును. మాయ వాసనల బెంపొందించి, సంకల్పములను వృద్ధిజేసి, శాంతి నపహరించి, పలుబాధల బెట్టును. అట్టి యనర్థదాయయు, వంచనశీలయు నగు మాయను దాటుటకు సాధన మత్యవసరము.

కట్టెయందున్న అగ్ని తరచనిది కన్నడనట్లు, పాలయందున్న వెన్న మధింపనిది ప్రత్యక్షము కానట్లు, భూమియందున్న నీరు త్రవ్వనిది వ్యక్తము కానట్లు దేహమందున్న ఆత్మ సాధన లేనిది సాక్షాత్కారము కాదు. సద్గురువు నాశ్రయించి సాధనాక్రమమును గ్రహింపవలయును. అటుల గ్రహించి, నిత్యము నియమానుసారము అభ్యాస మొనర్పవలయును. ప్రథమమున విషయవిరక్తి కలుగనిది యీ యోగము సుకరముగాదు. విషయములయందలి దోషములను, విషయముల ననుభవించుటవలన కలుగు ప్రమాదమును సూక్ష్మ బుద్ధితోడ గ్రహించుటవలన వైరాగ్యము కలుగును. చెవి కోరు ప్రతిగానమును, శృంగారశబ్దములను, భౌతికప్రసంగములను వినిపింప ప్రయత్నింతువేని యొకటి తర్వాత నొకటి వాంఛించుచు నీ జీవితము సమాప్తి కావచ్చుచున్నను దాని వాంఛలు మిగిలియే యుండును. అంతియగాక నిన్ను వ్యయప్రయాసలకు లోనుజేసి ఉభయలోకములలో అభివృద్ధికి అంతరాయమును కలిగించును. త్వగింద్రియ మెల్లప్పుడు స్పర్శసుఖములను వాంఛించుచుండును. నీవు దానివెంట వెడలి దానిని తృప్తిపరుపసాగుదువేని యది పైపై సౌందర్యముల గోరుచు నిన్నొక క్షణ మొకచోట నిలువనీయదు. నీ సుఖమును, నీ

శాంతిని, నీ యారోగ్యమును పాదానర్చి నిన్ను భ్రష్టుని జేయును. నీచక్షురింద్రియము దృశ్యసౌందర్యముల గాంచ నుత్సహించు చుండును. కోటిజన్మల నెత్తి నీ యావచ్చక్తిని వినియోగించినను దానిని సంతృప్తి పరుపజాలవు. నీకన్ను చూచిన దానినెల్ల తెచ్చి యిమ్మని కోరును. దాని కోరికల కంత ముండదు. దానికి బానిసవై దాని మెప్పుకొఱకు పాటుపడుచున్న నీవు జీవితలక్ష్యమును సాధింప జాలవు. అంతియగాక నధికముగ మాయాజాలమున దగుల్కొని నీ ధన యవ్వనాదులు నశించిన తర్వాత పశ్చాత్తాప పడుదువు. జిహ్వేంద్రియము లోకములోని రుచ్యములగు పదార్థముల గోరుచుండును. నీవెంత శ్రమపడి విలువగల పదార్థముల దెచ్చి యిచ్చినను అంతకంటె విలువగల వస్తువులను కోరుచుండును. నీవు రాత్రింబవళ్ళు కష్టించి ఎంత ధనమును సంపాదించి ఎన్నెన్ని మధురపదార్థములను దానిపై వైచినను అది మూతి విఱుచుచునే యుండును. ఇంకను చాల దనియు జమీందారులు, రాజులు భుజించు పదార్థముల దెమ్మనియు కోరుచుండును. దానిని తృప్తిపఱచుటకు నిన్ను పుట్టించిన బ్రహ్మ దేవునికి కూడ తరముగాదు. ప్రాణేంద్రియము మంచి మంచి సువాసనద్రవ్యముల నాప్రూణింప గోరుచుండును. పుష్పముల మంచి వాసనను, అత్తరు, పన్నీరు మున్నగు వస్తువుల సువాసనను కోరు చుండును. ఒకదానితో తృప్తి నొందు నని నీవు ఆ వాంఛిత వస్తువును తెచ్చి యాప్రూణింప జేసిన అది మఱియొక దానిని కోరుచుండును. ఇటుల అదియొకటి తర్వాత మరియొక దానిని కోరుచునేయుండును. ఇటుల నది యొకటి తర్వాత మరియొక దానిని వాంఛించుచునే యుండును. నీవు న్యాయముగ నార్జించిన ధనముతో దానికొసంగు వస్తువులతో తృప్తినొందక అన్యాయముగ ధన మార్జించి తన కోరికల నీడేర్చుమని ప్రోత్సహించి నిన్నుఘోగతి పాలొనర్చును. వీటిబారినుండి నీవు తప్పించుకొనజాలవు. ఇట్లే ప్రతి యింద్రియము నిన్ను పలుబాధల పెట్టుచుండును. పై యింద్రియములను జయించిననాడు నీకు బ్రహ్మ విద్య సుకర మగును. ఆధ్యాత్మికమార్గమున నీవు పురోభివృద్ధిని పొందగలవు. ఇంద్రియములను జయించిన నీ చిత్తము నిర్మల మగును. అప్పుడు నీవు దృశ్యసౌందర్యముతో గూడిన, చల్లని ఏకాంతప్రదేశమున నివసించి విషయప్రపంచమున లగ్నమైయున్న మనస్సును మఱలించి యాత్మయందు స్థిరముగ నిలుపుము. కాని మనస్సు తనకు బహు జన్మలనుండియు అలవాటు పడిన విషయలోకమునకు పరువిడును. అప్పుడు నీవు జాగరూకుడవై దానిని మరలింపవలయును. అంతటితో మనస్సు ఆత్మయందు నిలకడ జెందదు. మఱల మఱల విషయ ప్రపంచమువైపునకు వెడలును. కాన నీవు విసుగు జెందక దానిని మఱల మఱల మరలించుచుండ వలయును. ఇటుల క్రమాభ్యాసమున మనస్సు విషయముల మీదికి వెళ్ళుట తగ్గుచుండును. అభ్యాసము వలన నీమనస్సెప్పుడు శుద్ధమై విషయముల వైపునకు వెడలుట మాని యాత్మయందులీనమగునో అప్పుడు సమాధి లభించును.

సమాధి యందు నీవు అనిర్వచనీయ దివ్యానందము ననుభవింపగలవు. నీ యానందమున కప్పుడు మేరయుండదు. నీ సాధన మంతటితో ముగిసిపోవును. నీవు ముక్తపురుషుడ వయ్యెదవు. ప్రారంభమున సాధన కష్టతరముగ గన్పడును. కంటకపాషాణమయముగ గోచరించును. విషయానం దమును వదలుట కష్టతరముగ దోచును. కాని నీవు క్షమతో క్రమముగ నీ మనస్సును ధ్యానాభ్యాసమునకు అలవాటు పఱుపవలయును. ఎన్ని పర్యాయములు పడినను, ధైర్యోత్సాహములను వదలక మఱల మఱల ప్రయత్నింపుము. పతనము జయమునకు మార్గమును తప్పక సిద్ధ మొనర్చును. ఏకారణమున పతనము నొందితివో గ్రహించి యనుభవమును గడించి, పూర్వలోపములను సవరించు కొని దృఢప్రయత్నము జేయుచున్న ఆధ్యాత్మికమార్గము సులభ మగును. అప్పుడు నీకావిద్యయందు శ్రద్ధయభివృద్ధిజెంది కొన్ని కొన్ని యనుభవములు కలుగుచుండును. శాంతి సుఖములు లభించు సూచనలు గోచరించుచుండును. నీ సంకుచితహృదయము వికాసమునొంది ధ్యానాభ్యాసమునం దభిరుచి జనించును. అంధకార మయమగు నీలో నొకచిన్నజ్యోతి కొలదిగ గన్పడును. కాని యా జ్యోతి నిలకడగ నుండక యదృశ్యమైనపుడు నీవు విలపింతువు. కొంతసేపటికి మరల నా జ్యోతి కన్పడసాగును. అప్పుడు నీకు కొలదిగ నానందము కలుగును. కాని యదియొక క్షణ కాలముండి మాయ మగును. కాని నిరాశజెందక నీ యభ్యాసమును మాత్రము కొనసాగించుకొనుచుండవలయును. నీవు పైకి వెడలుకొలది నీ సంశయము లంతరించి ఎంతకాలము ధ్యాన మొనర్చినను విసుగుగాని యలసటగాని కలుగకుండును. బాహ్యప్రపంచమును మఱచిపోయి యంతర్ముఖుడవై, సాధనసలుపగ నీయందు నీవు దివ్యానందమును పొందగలవు. నీ యానందమపుడు నిత్యమై, యఖండమై వెలుగొందును. నిన్నపుడు నూతన ధైర్యము, నూతనోత్సాహము, నూతనశక్తి, నూతనభావము వరించును. నీ యనుభవమునకు సాటియైనది మఱి యొకటి లేదు. నీపరిశ్రమ ఫలించినది. నీ సాధనము పూర్ణమై ఆత్మయందు నిన్ను జేర్చి తానందు లయమైనది. నీవు కృతకృత్యుడ వైతివి. నీ జీవితము ధన్యమైనది. నీ వద్వితీయ మహాపురుషుడవైతివి. వేలమంది ప్రజలు నీ దర్శనార్థము వేచియుందురు. నీ నామమును స్తోత్రము జేయుటకు, నీకు జోహారు లర్పించుటకు లక్షలమంది కాచుకొనియుందురు. ఇక నీకు భయములేదు. బయటికి వచ్చి వారలకు దర్శన మిచ్చి, సాధనమార్గమును నేర్పి, నీవనుభవించు దివ్యానందమునకు శీఘ్రముగ వారల గొనిపోము. జీవన్ముక్తుడవైన నీకవసరము లేకపోయినను, జపతపాదులు నీ వొనర్చుచు వారలచే చేయించుచు, వారికి పురోభివృద్ధిమార్గముల జూపుము. నీవు వారలకు ఆదర్శపురుషుడవై నిత్యసత్త్వస్థుడవై, వారలకు బుద్ధి భేదమును కల్గింపక పూర్వము నీవలెనే యిపుడు వారును

అత్యుజ్జానలాభమునకు పరితాప పడుచున్నారని గ్రహించి పూర్ణదయతో వారలకు సాయపడుము. ఏకాంతమును వదలిన యేమగునో యని భయపడకుము. ధైర్యముతో బయటకు వచ్చి నీ పని తీరెను గాన లోకములోని, ముముక్షువులను ప్రకాశ మార్గమున నడుపుము. పర్వతమును తాకి వెనకకు మఱలు వాయువువలె నిందాస్తుతులు గాని, మానావమానములు గాని నిన్నేమియు జేయజాలవు. త్రిగుణములుగాని, అవస్థలుగాని, నిన్నేమియు చేయలేవు. దేశకాలముల కతీతుడవు నీవు! నీ వాక్యములయందు అఖండశక్తి యుండును. ప్రజలు నీవాక్యములను విశ్వసించి నీ యాజ్ఞలను నెరవేర్తురు. కీర్తివచ్చుటవలన పతనము కలుగునను భయ మెప్పుడో పారిపోయినది. ఇప్పుడు నీవు జీవన్ముక్తుడవు. పరిపూర్ణజ్ఞానివి. పరమహంసవు. కేవలమాత్మవు నీవే.

విశ్వమీమాంస సంపుటము 8, సంచిక 11

సంతాప వార్త

శ్రీమహర్షులవారి అనన్య భక్తురాలు నిజామాబాద్ వాస్తవ్యులు శ్రీమతి పిన్న చిన్నబాయి 24-1-2023న శరీరమును త్యజించినారు.

శ్రీసత్యానందాశ్రమ భక్తురాలు శ్రీమతి కంఠేశ్వర్ లింబప్ప 23-1-2023న తమ భౌతికకాయమును త్యజించినారు.

శ్రీమతి తాటికొండ పెద్దరాజుక్కగారు వేంపేట శ్రీరామకృష్ణసంకీర్తనమండలికి ఎంతో సేవజేసిన ధన్యజీవి. ఆశ్రమములో ప్రతినిత్యము ఉదయము 5-30 గంటలకు జరిగే గీతాపారాయణము నందు సాయంకారము 6 గంటలకు జరిగే సంకీర్తన సత్సంగములయందు తప్పకుండా పాల్గొని అత్యులాభమును పొందిన మహనీయురాలు. 5-2-2023 పౌర్ణమి సాయంకాలము 4 గంటలకు తమ భౌతిక కాయమును వీడి అనంతపరబ్రహ్మమునందు లీనమైనారు.

వీరందరికి సద్గురు దేవులు తమ సాయుజ్యమును ప్రసాదింతురు గాక!

ఈ దేహము ఎప్పుడైనా పడిపోయేదే!

**అయితే వారు చేసిన మంచిపని వారి కీర్తి ధర్మము ఇవి
స్థిరముగ ఉంటాయి.**


‡‡ఈ పేజీ స్థలదాతలు : శ్రీగార్దాస్ నర్సయ్యగారు, కామారెడ్డి, తెలంగాణ

మార్చి 2023 శ్రీవిశ్వమీమాంస

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిపల్ల పీఠాధిపతులు, ఇనమడుగు



విడవ స్కంధము

వైషమ్యభావము

హరిణ్యకసిపుని

తపస్సు



హిరణ్యకశిపుడు ఉగ్రమైన తపస్సు చేయడానికి పూనుకొని నియమనిష్ఠలతో వ్రతమును ఆరంభించాడు. దారుణమైన తపస్సు చేసాడు. దిక్కులు గ్రహాలతో కూడా భిన్నాభిన్నములై మండిపోయాయి. ప్రాణికోటి గుండెలు దడదడలాడసాగాయి.

ఈ ప్రకారముగ మూడులోకములు తల్లడిల్లసాగినాయి. దానవేంద్రుని భయంకరమైన తపస్సు దేవతలు భరించలేకపోయినారు. వెంటనే వారు స్వర్గలోకమును విడిచిపెట్టి బ్రహ్మలోకమునకు పరువెత్తినారు. వేదమూర్తియైన చతుర్ముఖబ్రహ్మకు నమస్కరించి తమ మనస్సులోని బాధను విన్నవించుకున్నారు.

ఓ కారుణ్యనిధీ! కమలాసనా! దితికుమారుడైన హిరణ్యకశిపుడు ఘోరమైన తపస్సు చేయుచున్నాడు. ఆ తపస్సుయొక్క వేడిమికి తాళలేక మీ సన్నిధికి వచ్చాము. అమరావతిలో ఉండలేకపోతున్నాము. భయం భయంగా వుంది. నీవే మాకు గతి అన్యము మాకు శరణ్యము లేదు.

దేవా! పితామహా! ఇక సందేహము ఏ మాత్రము లేదు. ప్రళయము ముంచుకు వస్తున్నది. మూడులోకములను కాల్చి వేయడానికో అమరులను అణచివేయడానికో, వేదశాస్త్రపురాణములను వినాశము చేయడానికో ఆ రాక్షసరాజు లక్ష్మము తెలియరాకున్నది. కాని హిరణ్యకశిపుడు భయంకరమైన తపస్సు తల పెట్టినాడు. లోకములు నాశము కాకుండా వాడు తపస్సు విరమింప

జేసేలా చేయండి. ఆర్తత్రాణ పరాయణా! అరవిందాసనా! దీనికి నీవే ప్రతి ఆలోచించి మమ్ములను రక్షించాలి.

వేదమూర్తి! నీవు గావించిన తపస్సుయొక్క శక్తిద్వారా జగత్తును నిర్మాణము చేసి యీ దేవాధీశులకంటె గొప్ప కీర్తి ప్రతిష్ఠలు సంపాదించినావు. ఆ విధముగానే ఆ దానవుడైన రాక్షసుడూ తన తపోనిష్ఠా మహిమచేత ప్రస్తుతము ఉన్న ఈ జగత్తును నాశనము చేసి మరొక క్రొత్త ప్రపంచమును సృష్టించాలనీ ఆ శక్తి ఈ తపోబలముతో సంపాదించుకోవాలని చూస్తున్నాడు.

అంతేకాదు. కాలాధీనులైన జీవులకు శాశ్వతత్వము లేకపోవడము వలన తపోయోగ సమాధి బలముతో తాను శాశ్వతత్వము సంపాదించాలని అతడు అందుకు కఠోరమైన పట్టుదలతో ఉన్నాడు.

మ॥ భవదీయంబుగు నున్నతోన్నత మహాబ్రహ్మైక పీఠంబు సం
స్తవనీయంబగు భూతియున్ విజయమున్ సౌఖ్యంబు సంతోషమున్
భువనశ్రేణికి నిచ్చుదైత్యుని తపస్సూర్తిన్ నివారించి యో
భవనాధీశ్వర కావవే భువనముల్ పూర్ణప్రసాదంబునన్ ॥

భువనేశ్వరా! ఆ దానవేశ్వరుడు నీ మహోన్నతమైన బ్రహ్మపీఠమునూ నీ అపారమైన ఐశ్వర్యమునూ నీ విజయసంపదనూ లోకులపాలూ కాకులపాలూ చేయడానికి కంకణము కట్టుకొన్నాడు. కాబట్టి వెంటనే ఆ రాక్షసుని తపస్సును నివారించు. దయచేసి లోకములను రక్షించు.

అని దేవతలు విన్నవించగా విధాత విన్నాడు. ఆయన మనస్సు కరుణతో కరిగిపోయింది. స్వయంభువుడైన చతుర్ముఖుడైన ఆ భగవానుడు సమస్యకు పరిష్కారము ఆలోచించినాడు. భృగు దక్షాదులను వెంటపెట్టుకొని మందరపర్వతముపైకి వచ్చి చూశాడు.

అచట హిరణ్యకశిపుడు కఠోర నియమములతో తపస్సు చేస్తున్నాడు. అతని శరీరమంతా చీమలు వ్యాపించి మజ్జామాంసములను చర్మమును కొరికివేస్తూ రక్తమును పట్టి పీలుస్తున్నాయి. అయినా చలించడము లేదు ఆ రాక్షసుడు.! అతని శరీరముపై పుట్టలు పెరిగాయి. దానిపై గడ్డి దుబ్బలు కట్టాయి. వెదుళ్ళు లేచాయి. దానవేంద్రుడు పుట్టలో ఉన్నా తపస్సువల్ల కలిగిన అపూర్వమైన కాంతులతో ప్రకాశిస్తూ ఆకాశములో దట్టమైన కారుమబ్బుల మధ్య కప్పబడిన కమలబాంధవునిలాగా

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

ఉన్నాడు. అటువంటి హిరణ్యకశిపుణ్ణి చూచి విధాత విస్మయము చెందాడు. కొంతసేపటికి చిరునవ్వుతో ఇలా పలికాడు.

మ॥ ఓ సురారి కులేంద్ర! నీ క్రియ సుగ్రమైన తపంబు మున్
చేసి చూసినవారు లే రికక జేయువారును లేరు. నే
నీ సమాధికి మెచ్చితిన్ విను నీ యభీష్టము లిత్తు, నా
యాస మేటికి? లెమ్ము మహాత్మ! కోరుము కోరికల్ ॥

81

ఓ రాక్షసేంద్రా! నీ లాగా ఈ విధముగా ఉగ్రమైన తపస్సు చేసినవారు పూర్వకాలములో ఎవరూ లేరు. ముందుకాలములో ఎవరూ ఉండబోరు. నీ తపస్సు సమాధి నిష్ఠకు సంతోషించినాను. దానవోత్తమా! నీకేం కావాలో కోరుకో. అనుగ్రహిస్తాను. అనవసరముగా ఆయాసపడడము దేనికి?

అసంఖ్యాకములుగా ఈగలూ, చీమలూ మూగి నీ శరీరములోని మజ్జా మాంస రక్తములను పీల్చి పిప్పి చేసినాయి. నీవు చిక్కి శల్యావశిష్టడ వయినావు. నీపై పుట్టలు కట్టి గడ్డి పెరిగి వెదుళ్ళ మొక్కలు మొలచినాయి. అయినా నీవు చలించలేదంటే నీ మనోనిగ్రహము ఎంత గొప్పదో ఎంతటి స్థితప్రజ్ఞుడవో తెలుస్తున్నది. నీ ప్రాణములు ఎలా నిలిచాయో పరమాశ్చర్యముగా ఉన్నది.

ఉ॥ ఉత్సృకతన్ జలాన్నముల నొల్లక యీ క్రియ నూఱు దివ్య సం
వత్సరముల్ శరీరమున వాయువులన్ నిలువంగ వచ్చునే?
యుత్సవ మయ్యె మాకు మము సుగ్రతపంబున గెల్చి తీవు. నే
వత్సలతన్ నినుం గదియ వచ్చితిం గోరిక లెల్ల నిచ్చెదన్ ॥

83

సడలని పట్టుదలలో తపస్సు చేశావు. అన్నపానీయములు మానేశావు. ఒకటా రెండా నూరు దివ్యసంవత్సరములు ప్రాణాలు నిలుపుకోవడం అన్యులకు అసాధ్యము! ఉగ్రమైన తపస్సులో మమ్మల్నే నీవు గెలిచావు. మాకు చాలా సంతోషముగా ఉన్నది. నీవు కోరిన కోరికలను తీర్చడానికి నేను నీ దగ్గరకు వాత్సల్యముతో వచ్చాను. రాక్షసేంద్రా! కోరుకో.

అని పలికి బ్రహ్మదేవుడు తన కమండలములోని మంత్రజలమును అడవి -ఈగలచేత గండు చీమలచేత తినబడిన ఆ దానవేంద్రుని శరీరముపై చల్లాడు. దివ్యమైన ఆ కనక కమండలము నుంచి వెలువడిన పరమ పవిత్రమైన నీటి బిందువులతో తడిసిన ఒడలితో దానవుడు తపస్సు విరమించాడు. వెదుళ్ళతో నిండిన పుట్టమధ్య నుంచి లేచి వచ్చాడు. మంత్రజల ప్రభావము వలన మహాసుందరమైన యౌవనము ప్రాప్తించినది. బంగారు వన్నెగల వజ్రములాంటి దేహముతో ఎండుకట్టల నుంచి భగ్గున పైకి లేచిన అగ్నిలాగా ప్రకాశిస్తూ వచ్చాడు.

మ॥ దివిజానీకవిరోధి మ్రొక్కెఁ గని వాగ్దేవీ మనోనేతకున్
 సవిశేషోత్సవ సంవిధాతకు నమత్సంత్రాతకున్ సత్తపో
 నివహాభీష్ట వరప్రదాతకు జగన్నిర్మాతకున్ ధాతకున్
 వివిధ ప్రాణీ లలాట లేఖన మహావిద్యానుసంధాతకున్ ॥

85

వాణీ మనోనాథుడు, దివ్యానందప్రదాత భక్తరక్షాపరాయణుడు, తపోధనులకు కల్పవృక్షము, విశ్వమునకు సృష్టికర్త, ప్రాణికోటి “తలవ్రాతలు” వ్రాయునట్టి మహావిద్యతెలిసినవాడు అయిన విధాతకు దేవతల విరోధియైన హిరణ్యకశిపుడు తలవంచి నమస్కరించినాడు.

అసురనాథుని ఆనందమునకు అవధులు లేవు. ఆకాశములో హంసవాహనముపై కూర్చున్న స్వామికి నెన్నుదురు నేలకు సోకగా నమస్కారము చేశాడు. భక్తి పారవశ్యంవలన అమిత సంతోషము కలిగినది. నేత్రాలు చెమ్మగిల్లినాయి. శరీరమంతా తన్మయత్వముతో పులకించి పోయినది. చేతులు మోడ్చి గద్గదస్వరముతో ఈ విధముగా ప్రార్థించినాడు.

స్వామీ! సరస్వతీపతీ! కల్పాంతములో చీకట్లతో నిండిన ప్రపంచమునకు వెలుగు ప్రసాదించే జ్యోతిస్వరూపా! సత్త్వరజస్తమో గుణములతో విశ్వములో సృష్టి స్థితి నాశములను నిర్వహించే భువనాధినేతా! సర్వమునకు కారకుడవై స్వయముగా జ్యోతిస్వరూపముతో విలసిల్లే స్వయంభూ! తగిన సమయములో మనస్సు, ప్రాణము, బుద్ధి, ఇంద్రియములతో ప్రకాశించే చైతన్యమూర్తి! ప్రప్రథమ దైవమైన ఓ సచ్చిదానందమూర్తి! నేను భక్తితో నీకు నమస్కరించుచున్నాను.

దేవా నీవు ప్రాణానికి ప్రాణానివి. నీవు ప్రజాపతివి. మనస్సుకు బుద్ధికి చిత్తానికి ఇంద్రియాలకు అధిపతివి. మహాభూత సమూహములకు ఆధారమైనవాడవు. వేదము అనే శరీరముతో యజ్ఞయాగాదులను వ్యాప్తి చేయువాడవు నీవు. సమస్త విద్యలు నీ శరీరమే. కోరిన వారి కోరికలు నెరవేర్చగలవాడవు నీవు. ఆత్మతత్త్వమును తెలుసుకొనగోరేవారికి మూలమైన ఆత్మవు నీవు. కాల స్వరూపుడవై జనులకు ఆయుష్షును సరిపజేయునది నీవు. జ్ఞానమూర్తివి నీవు. విజ్ఞాన ఖనివి నీవు. నీవు ఆద్యంతములు లేనివాడవు. నీవు జీవుల అంతరాత్మవు. త్రిమూర్తులకు మూలమైన పరమాత్మవు నీవు. జీవకోటికి జీవాత్మవు నీవు. సర్వమూ నీవే కాదా దేవా! నీవు లేనిదేదీ లేదు. నిన్నెవరూ అర్థం చేసుకోలేరు. నీవు పురాణపురుషుడవు. సనాతన సారథివి. నీవు ప్రాణ ఇంద్రియ మనో బుద్ధి గుణాలు పొంది పరమేష్ఠి పదవి అందుకొన్నావు. నీవు స్థూల శరీరముతో ఈ విధముగా విస్తరిస్తావు. భగవానుడవైన నీకు అనేక వందనములు.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
 భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

శ్రీ త్యాగరాజకీర్తనలు

ఘనరాగ పంచరత్నములు

4. వరాళి రాగము - ఆది తాళము

శత్రు హృదయములందు సైతము శ్రీరాముని మోహనరూపము ఆనందమై యుండుననుటలో శూర్పనఖాదులు నిదర్శనమై యున్నారు. కావున తదితర భగవదుపాసకులలో సౌందర్యోపాసనము చాలా సున్నితమైనది. ఇట్లే దేవీపరములైన స్తుతులలో కూడ ధీరులైన మహా ఉపాసకులు పరదేవతా సౌందర్య భూమికను ఎన్నో విధముల స్తుతించియున్నారు.

ఈ పరిణామ లక్షణము గల సమస్త జగత్తునకు జీవమే సౌందర్యము. ఏది సత్యమో, ఏది మంగళప్రదమో అదియే సుందరము.

“సత్యం శివం సుందరం” అను సూక్తి పరమాత్మ సౌందర్యమును ప్రబోధించుచున్నది.

ఈ ప్రపంచమందలి సర్వవస్తు సౌందర్యమునకు కేంద్రము భగవంతుడే కావున భావుకులు ఈ దృశ్యమైన విశ్వ సౌందర్యమును భగవన్మయముగా భావింతురు.

రామదాసుడున్నూ “అందమొల్ల నీ సొమ్మేగదరా!” యని కీర్తించినాడు.

ప్రస్తుతం శ్రీ త్యాగరాజస్వామియు శృతి, స్మృతి సదాచార విహితములైన ఉదాత్త సాధనలతో శ్రీరాముని ఆరాధించియు, ఈ కీర్తనయందు శ్రీరాముని తన నేత్రములచే దర్శించిన మహానుభావు డగుటచే ఆ దివ్యమూర్తి దర్శనమందు తన యనుభవమును ఆనందమును కీర్తించుకొనుచూ పల్లవిలోనే “రామా! నిన్ను కన కన రుచిరా!” చూడ చూడ ముచ్చటగా నున్నదని ఆరంభించి క్రమముగా భగవంతుని రూపలావణ్యశోభను వర్ణించినారు.

అందు శ్రీరాముని బాల్య సౌందర్యమునకు నిదర్శనముగా పాలుగారు మోమున శ్రీ యపార మహిమ దనరు” ననియు ఇట్టి తళుకు చెక్కిలినే కౌసల్యామాత ముద్దు పెట్టినదని మరొక చోటను వర్ణించి ఇందుకు తగినట్లు కలకల మను ముఖకల గల సీత పలుకుచూ ఇంతటి మహా సౌందర్యవంతుడు మహావీరుడు తనకు భర్తగా లభించెనని ఆనందముతో సహజమైన లజ్జతో ఓర కన్నులచే చూచుచున్నప్పుడు లక్ష్మీకటాక్షముచే ప్రకృతి సౌందర్యము రామునియందు నిందుకొన్న

ఈ పేజీ స్థల దాతలు : “భగవంతుని అనుగ్రహము ఎలా కలుగుతుందో ఎవరూ చెప్పలేరు”
శ్రీ||శే|| శ్రీబట్టారం శేషయ్య శ్రీమతి వెంకటసుబ్బమ్మ గౌరల జ్ఞాపకార్థము
శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

దనియు రత్నాలంకారములతో దివ్య కిరీటమును ధరించిన నీ రాజరీవిని క్రమముగా ఎంత చూచినను తనివి తీరుట లేదు. ఇట్టి నీ సుందరరూపమును చనవు చేతనో నీ కటాక్ష బలముననో ఎందరో దర్శించిరి. అందు కేవలము బాలుడైన ధ్రువకుమారునకు తన సవతి తల్లియగు సురుచి మాటలు తన చెవులకు చురుక్కు మన్నవట. అంతట క్షాత్రతేజస్వి కావున మధువనమందు నారదోపదేశముచే తీవ్ర నిష్ఠతో తపసుచేసి అల్పకాలమందే నీ అప్రాకృత దివ్య విష్ణురూపమును దర్శించినాడు. అంతకన్న మీ ఇక్ష్వాకురాజు కుటుంబముతో జటాయువున కేమియును బంధమో కాని ఆ పక్షిరాజుకు అవసాన కాలమందు నీవు దర్శనమిచ్చి, దశరథునకు సైతము ప్రాప్తములనే ఉత్తరక్రియలను నీవే చేసి వానికి మోక్ష మిచ్చితివి. ఇందువలన నీలోని జాలి, కరుణ దీనవాత్సల్యము, సౌలభ్యము తెలిసినవి. అట్లే సతతము ప్రేమ పూరితుడైన త్యాగరాజునకున్నా నిన్ను కనకన చూచి చూచి కలిగినది యని ఆదర్శములతో రాముని దర్శించు కతూహలమును కీర్తించుకొన్నాడు. శ్రీరాముని దివ్యసౌందర్య దర్శనమందు అంకితమైన చిత్తముతో సౌందర్యార్చన చేసినచో ప్రసన్నుడగుటకు మరియొక అద్భుత ఘట్టమును పేర్కొన్నారు.

అంజనేయుడు లంకలో సీతను దర్శించి, నిరంతర దుఃఖముతో ప్రాణములను సైతము విడుచుటకు సిద్ధమైన దశలో శ్రీరాముని పాదాది కేశ పర్యంతముగల దివ్య సౌందర్యమును చక్కని మధురస్వర విన్యాసముతో మేళవించి వర్ణించెను. పరోక్షముగా ఆ దివ్యసౌందర్య వర్ణనమును ఆలించి తెలసి అనగా హృదయమందు భావించి, ఆపై వలచి సొక్కినదట సీతాదేవి. సీతారాముల వియోగ సందర్భమున, భయంకరమైన రాక్షసీమధ్యగతురాలై యుండి, అంజనేయుని మధురనాద దర్పణమందు శ్రీరాముని సౌందర్యమును దర్శించి సొక్కినదనుటవలన సౌందర్యభావమే మోక్షప్రద మనెడి సిద్ధాంతము సోదాహరణముగా ప్రతిపాదించబడినది. శ్రీరాముని స్వరూప సౌందర్యమందు తన్మయులైన మహనీయుల నెందరినో సాక్షులుగా నిరూపించి పరంపరానుసంధాన మొనర్చుకొన్నారు.

రామ పాదసేవయే సద్వైశ్వర్యముగా భావించి “దాసోహం కోసలేంద్రస్య” అను మంత్రోపాసనా సిద్ధుడు అంజనేయుడు. పరమశివుడు. నారద పరాశరులు. పురందరుడు ఇంద్రుడను యర్థము ప్రసిద్ధమైనను త్యాగరాజునకు గురుభక్తి గౌరవము గల పురందరదాసుల వారినిన్నీ స్మరించినట్లేనది. ఇట్లందరు రాముని సౌందర్యానందానుభవమును అనుభవించిన వారిని కీర్తించి, ఆ వరుసలో నన్నొకనిగా భావించి మోక్ష మొసగుమని ప్రార్థించినారు. ఇచట మోక్ష మనగా నిరంతర అంత రాబిహ్యములంతా శ్రీరాముని దర్శించుటయే యని తాత్పర్యము. (సశేషము)

ఈ పేజీ స్థల దాతలు : “ఎవ్వరికైనా గురువు అవ్వవలెను. గురువు లేని విద్య గ్రుడ్డి విద్య”
శ్రీఅగ్ని వెంకయ్యగారు శ్రీమతి లక్ష్మీగారు కుటుంబగుభ్యులు, ఇగమడుగు

సుభాషిత రత్నమాల

-శ్రీ శ్రీహరితీర్థస్వాములవారు

276. అవ్యాపారేషు వ్యాపారం యో నరః కర్తు మిచ్ఛతి ।

న ఏవ నిధనం యాతి కీలోత్పాటీవ వానరః ॥

ఏమీ పని లేకుండా ఏదో పనికిమాలిన పని చేయాలనుకునే నరుడు మరణమును పొందుతాడు. ఎలాగంటే కోతి ఏమీ పని పాట లేకుండా ఏదో ఒకటి కలియబెడుతూ తిరుగతూ ఒకచోట చెక్కలు మొదలగునవి ఉండి కొన్నింటిని రంపముతో కోసి సగములో వదిలేసి ఉంచితే కోతి వచ్చి అచట తిరుగుతూ ఉండగా చెక్కలమధ్యలో ఉన్న శీలవూడిపోయి కోతి దానిలో ఇరుక్కొని ప్రాణములు విడిచిన చందమున మానవుడు కూడా నిష్ప్రయోజనముతో తిరిగే వాడు అలాగే అవుతాడు.

277. స్థాన ఏవ నియోజ్యంతే భృత్యా శ్చాభరణాని చ ।

న హి చూడామణిః పాదే నూపురం శిరసా కృతమ్ ॥

సేవకులను ఎచట ఎచట వుంచవలయునో, ఎచట వుంచి పని చేయించవలయునో అచటనే వుంచి వారితో ఆయా పనులను చక్కగ చేయించవలయును. అలా కాకుండా వారి ఇష్టమువచ్చిన చోటవున్నచో పనులు చెడిపోయి యజమానికి తలవంపులు గలిగిస్తారు.

ఎలాగంటే చూడామణి శిరస్సునందు ధరించినచో దానియొక్క శోభ పెరుగును. మనిషియొక్క ఔన్నత్యము కూడా ఇనమడించును. అలా కాక తలపై ధరించే చూడామణిని పాదములయందు ధరించినచో మానవునియొక్క గొప్పతనము దిగజారిపోగా మణియొక్క విలువ కూడా తగ్గిపోవును.

278. ఉపాయేన హి యచ్ఛక్యం న తచ్ఛక్యం పరాక్రమైః ।

కా క్వా కనకసూత్రేణ కృష్ణనర్మో నిపాతితః ॥

ఉపాయముచేత ఆపదలను తప్పించుకొనవలయును. పరాక్రమము చేత నేను జయింతు నను భావము సరియైనది కాదు. అన్ని చోట్ల పరాక్రమము పనికిరాదు. బుద్ధిని ఉపయోగింప వలయును. ఏలాగంటే నాగుబామును ఏమైనా అన్నామా అది పగబట్టి మనుష్యుని ఏదో విధముగ కాటువేసి తీరుతుంది. ఉపాయముతో బంగారు దారమును దానిపై వేసినచో అది పడి పోవును. అప్పుడు దానిని దూరముగ వదిలిపెట్టి దాని బారిన పడకుండా కాపాడుకొనవలయును.

ఈ పేజీ స్థల దాతలు : “(తెలిసి ఉండుట) ఎటుక పిడికెడు ధనము.”

శ్రీ||శే|| ఒంగోలు సుంధారాణిగాల జ్ఞాపకార్థం శ్రీసుబ్రహ్మణ్యంగారు, నెల్లూరు

సూక్తి సుధాకరము

- శ్రీ శ్రీహరితీర్థస్వామిలవారు

304. రే చిత్త చింతయ చిరం చరణౌ సురారేః

పారం గమిష్యతి భవాన్ భవసాగరస్య ।

పుత్రః కలత్రమితరే సుహృదః సహాయాః

సర్వం విలోకయ సఖే మృగతృష్టికేవ ॥

ఓ మనసా! భగవంతునియొక్క దివ్య చరణములను చక్కగ చింతించుము. ఈ భవసాగరమును సులభముగ తరించగలవు. పుత్రులు భార్య బంధువులు ఆప్తులు సహాయకులు మిత్రులు మొదలగు వారు ఈ లోకమునందు కొంతవరకు సహాయము చేయగలరు. వారివలన కొంత సుఖమును కూడా పొందవచ్చును భాగ్యవశమున. ఏ పుణ్యముచేయనివానికి వారి వలన సుఖము కాదుగదా దుఃఖపరంపర ప్రవాహితముగ వచ్చుచునే యుండును. ఇక సుఖము ఉన్నది సుఖము ఉన్నది అని పరుగిడుతుంటే మృగతృష్ట వలె మన జీవితము కూడా సమాప్తమై పోగలదు.

వివరణ : ఎడారిలో తిరుగుతూ వున్న ఒక జింకకు బాగా దాహము వేసింది. ఇసుక తిన్నెల మీద సూర్య కిరణములు బడి ఆ ఇసుక మంచినీటివలె కనిపిస్తున్నది. వానిని చూసి జింక నీరు అనుకున్నది. అచటికి పరుగు తీసింది. వెళ్ళి చూసే సరికి అచట నీరు లేదు కదా ఇసుక దిబ్బలు కనిపించినవి. ముందే దాహముతో వున్నది. పరుగెట్టే సరికి ఇంకా దాహము అధికమై పోయింది. మళ్ళీ తిరిగి దృష్టిని సారించింది. అంతా ఇసుకయే కదా ! దానికి అల్లంత దూరములో నీరు వలె తోచింది. అచటికి పరుగెట్టింది జింక. పాపము ! అచటికి వెళ్ళి చూస్తే మళ్ళీ ఇసకే. ఇలా ఎన్ని పర్యాయములు పరుగెట్టి చూసినా ఆ యెడారిలో నీరు మాత్రము దొరకలేదు. విపరీతముగ దాహ మేస్తున్నది. నోరు ఎండుక పోతున్నది. పిదచ కట్టుకుపోతున్నది. మళ్ళీ అదే తంతు. పరుగు తీసింది. నీటికోసం పరుగెత్తి పరుగెత్తి దాహంతో పడిపోయింది. ఇంక శక్తి లేదు పరుగెత్తడానికి. కొది సేపటికి దాహముతో ప్రాణాలు వదిలింది.

మానవుడు కూడా ఈ లోకములో వుండే పదార్థములతో, మనష్యులతో, తనవారు అనుకున్న వారితో సుఖముగ ఉంటాను అని అనుకుంటాడు. కాని ఎండమావులవలె సుఖము దొరకదు. మరొకచోట దొరుకుతుందనుకుంటాడు. అక్కడా అంతే; ఎక్కడ చూచినా ఎదో సమస్యే. శాంతి లేదు. ఉన్న దనుకొని భ్రమ పడుతుంటాడు. శాంతి సుఖములు దొరకవు.

భగవంతుని పదారవిందమరంద ధ్యానమువలన దొరికే శాంతి ఎక్కడా దొరకదు నాయనా! పరమాత్ముని పట్టుకో! ప్రపంచమును వదిలిపెట్టు. అప్పుడే శాంతి.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

6. ద్వారకా కాండము

208. ఇంద్ర ప్రస్థ నిర్మాణ చమనము

ఒకనాడు కృష్ణార్జునులు యమునాతీరమున విహరించుచుండగా బ్రాహ్మణవేషమున అగ్నిదేవుడు వారియొద్దకు వచ్చెను.

పూర్వము శ్వేతకి యను రాజర్షి కావించిన ద్వాదశవర్ష సత్రయాగమున నిరంతరములైన యాజ్యధారలను గైకొనుట వలన అగ్నిదేవునకు ఆకలి మందగించి వివర్ణత కలిగెను. సకల సత్త్వములతో కూడిన ఖాండవమును దహించినచో ఆయనకు ఆరోగ్యము కలుగునని బ్రహ్మదేవుడు చెప్పెను. ఆయన అనేక పర్యాయములు ఖాండవమును దహించుటకు యత్నించెను. తక్షకుని కొఱకు దానిని రక్షించుచున్న యింద్రుడు ప్రతిపర్యాయము అగ్నిని చల్లార్చుకొచ్చెను. నరనారాయణులే పార్థకృష్ణులుగా జన్మించుటవలన వారి సాయమున ఖాండవమును దహింపవచ్చునని అగ్నిదేవుడు వారిని సమీపించెను.

ఆయనను చూడగానే వారు లేచి నిలుచుండి నమస్కరించిరి. ఆయన వారిని ఆశీర్వదించి, “నేను అగ్నిదేవుడను, నాకు భోజనముగా ఖాండవవనము కావలయును. నేను దీనిని దహించునప్పుడు మీరు నన్ను ఇంద్రుని మేఘముల వర్షమునుండి రక్షింపవలెను” అని పలికెను. అర్జునుడు ఆయనతో ఇట్లనెను. “అయ్యా! ఇంద్రునైనను వారింపఁగలము. కాని నా శక్తికి తగిన ధనువు, అక్షయతూణీరములు, రథము, గుఱ్ఱములు కావలయును. అట్లే కృష్ణునకు కూడ తగిన యాయుధము కావలె”. అగ్నిదేవుడు వరుణుని స్మరించి ఆయనచేత గాండీవమును అక్షయతూణీరములను, కపికేతనముగల శ్వేతరథమును, అశ్వములను కవచమును అర్జునునకు, శ్రీకృష్ణునకు చక్రమును ఇప్పించెను. ఆ చక్రమునుగూర్చి అగ్నిదేవుడు ఇట్లు చెప్పెను. “మాధవా! ఈ చక్రము నీచే ప్రయోగింపఁబడి శత్రువును సంహరించి అప్రతిహతముగా తిరిగి నీ యొద్దకు వచ్చును.” వరుణుడు కౌమోదకి అను గదను కూడ కృష్ణున కొసంగెను.

పిమ్మట అగ్ని ఖాండవమును దహింపనారంభించెను. ఇంద్రునియాదేశమున మేఘములు పెద్దధారలతో వర్షింపఁజొచ్చెను. అర్జునుఁడు అమితవేగమున శరపరంపరలతో ఆ వనమును అన్ని వైపుల కప్పివైచెను. వనమునుండి వెలువడుటకు బయలుదేరుచున్న సకల భూతములను కృష్ణార్జునులు ఖండించి వనములోనే పడవేయుచుండిరి.

ఆ సమయమున తక్షకుఁడు కురుక్షేత్రమునకు పోయియుండెను. వానియింటి నుండి మయుఁడను వాఁడు బయలుదేరి అర్జునుని శరణుఁజొచ్చెను. వాఁడు నముచి యొక్క సోదరుఁడు. వానికి అర్జునుఁడు అభయము నొసంగెను. అందువలన కృష్ణుఁడు చంపలేదు అగ్ని దహింపలేదు.

ఇంద్రుఁడు కృష్ణార్జునులతో పోరాడుటకు సిద్ధపడగా ఆకాశవాణి, “వీరు నరనారాయణులను ఋషి శ్రేష్ఠులు. వీరిని జయించుట నీకు అశక్యము” అని వారించెను. ఇంద్రుఁడు మేఘములను మరలించుకొని వెడలిపోయెను. మయుఁడు కృతజ్ఞతతో అర్జునునితో ఇట్లనెను. “అర్జునా! ప్రాణదానమొనర్చిన నీకు నేను ఏదేని నీకొఱకు చేయవలయునని కోరుచున్నాను. నేను దానవులకు విశ్వకర్మను, మహాకవిని, నీకు ఏమి కావలయునో చెప్పుము నిర్మించి ఇత్తును.” అర్జునుఁడు “శరణాగతుఁడవై ప్రాణరక్షణము నొందిన నీవలన నేను ప్రత్యుపకృతిని పొందుట అయుక్తము. నీవు ఏదేని తప్పక ఈయవలెననుకొన్నచో కృష్ణున కొసంగుము ఆయనకు ఇచ్చినచో నాకు ఇచ్చినట్లే” అనెను. మయుఁడు కృష్ణుని అడిగెను. కృష్ణుఁడు ఆలోచించి “అపూర్వమైన సభను నిర్మించి ధర్మజున కొసంగుము” అని చెప్పెను. మయుఁడు సంతోషముతో అంగీకరించెను. కృష్ణార్జునులు మయుని గైకొని పోయి ధర్మజుని దర్శించి వాని వృత్తాంతమును చెప్పిరి. ధర్మజుఁడు వానిని సత్కరించెను. మయుఁడు సభను నిర్మించుటకై వెడలిపోయెను.

శ్లో॥ అహం హి విశ్వకర్మా వై దానవానాం మహాకవిః ।

సోఽహం వైత్వత్కృతే కర్తుం కించి దిచ్ఛామి పాండవ! ॥

మహాభారతము - సభాపర్వము - అధ్యాయము 1, శ్లో. 6
నీలకంఠీయము : విశ్వం కర్మ కృతిసాధ్యం యస్య స విశ్వకర్మా । మహాకవిః శిల్పపండితః॥

మయుడు, మహాకవి యనగా శిల్పమున అపూర్వమందర పదార్థములను సృష్టింపగలవాడని యర్థము.

ఈ పేజీ స్థల దాతలు : కీ॥శే॥ పుస్తకాల శేషయ్య అనసూయమ్మ గార్ల
జ్ఞాపకార్థము మనుమడు రాజాకిరణ్, మనమరాళ్ళు అన్నపూర్ణ,
లక్ష్మీసాత్విక ముంబయి

69. కాళింద్యాది పరిగ్రహ కమండలువు

211. కాళింది వరణ చమనము

ఒకదినమున శ్రీకృష్ణార్జునులు వేటకై ఒకమహావనమునకు పోయిరి. అచ్చట వ్యాఘ్రావరాహాదులను పెక్కింటిని వేటాడి అలసిపోయి వారు దప్పికతో యమునానదికి పోయిరి. ఆ నదీజలమును త్రావి బడలికను తీర్చుకొని ఆ సమీపమునందు చరించుచున్న యొక సుందరిని చూచిరి. శ్రీకృష్ణుడామె ఎవరో కనుగొని రమ్మని అర్జునుని పంపెను.

అర్జునుడు ఆమె యొద్దకు పోయి “కళ్యాణీ! నీవు ఎవరు? ఎవరి పుత్రికవు? ఎక్కడ నుండి వచ్చితివి? ఇక్కడ ఏమి చేయంగోరుచున్నావు? నీవు పతిని కోరుచున్నట్లుగ నేను తలంచుచున్నాను. నీ వృత్తాంత మంతయు చెప్పుము” అని యడిగెను. ఆమె యిట్లనెను. “నేను సవితృదేవుని పుత్రికను. విష్ణుదేవుని పతినిగాగోరి పరమమైన తపస్సును చేయుచున్నాను. నేను ఆయనను తప్ప ఇంకెవరిని పతినిగా వరింపను. ఆ భగవానుడు నాకు ప్రసన్నుడగును గాక! నా పేరు కాళింది. ఆ మాధవుని దర్శనము కలుగువఱకు వేచి యుండుటకై మా తండ్రి ఈ యమునయందు నిర్మించి యిచ్చిన భవనమున నివసించుచున్నాను.”

అర్జునుడు ఆమె చెప్పిన మాటలను కృష్ణుని యొద్దకు వచ్చి చెప్పెను. కృష్ణుడు ఆమె యొద్దకు పోయెను. ఆయనయందున్న విష్ణుదేవుని లక్షణములను గుర్తించి ఆమె ఆయనను పతినిగా వరించెను. కృష్ణుడామెను రథమునందుంచుకొని ఇంద్రప్రస్థమునకు వచ్చి ఆ వృత్తాంతమును ధర్మజునకు నివేదించెను.

ఈ సందర్భమున అర్జునుడు గాండీవమును అక్షయతూణీరములను గైకొని కృష్ణునితో వేటకు బయలుదేరెనని యుండుటవలన కాళిందీవృత్తాంతము ఖాండవదహనమునకు పిమ్మట జరిగినదని గ్రహింపవలసియున్నది.

శ్లో॥ ఏకదా రథమారుహ్య విజయో వానరధ్వజః ।

గాండీవం ధనురాదాయ తూణీ రాక్షయ సాయకౌ ॥

శ్రీమద్భాగవతము - దశమస్కంధము - అధ్యాయము - 58, శ్లో. 13

కొన్ని దినములైన తరువాత శ్రీకృష్ణుడు ధర్మరాజాదుల యనుమతి గైకొని కాళిందితో ద్వారకకు వచ్చెను. ఆయన తల్లిదండ్రులకు, అన్నకు, పెద్దలకు నమస్కరించి పిన్నలను ఆదరించి, పెద్దల యనుమతితో రుక్మిణి యొక్క భవనమునకు పోయెను. (సవృద్ధై రభ్యనుజ్ఞాతో రుక్మిణ్యా భవనం యయౌ.... 36 అధ్యాయము 2వ శ్లో, మహాభారతము, సభాపర్వము) తరువాత అచ్చట బంధువుల సమక్షమున సుముహూర్తమునందు కాళిందిని వివాహమాడెను.

బాలబాలికల

వ్యక్తిత్వ వికాస శిబిరము

2023 మే 1వ తేదినండి 7వ తేదీ వరకు

భగవాన్ శ్రీసత్యానందమహర్షి గీతా భక్తజనాశ్రమము,
కిసాన్ నగర్, నిజామాబాద్ జిల్లా

8 సంవత్సరములనుండి 15 సంవత్సరముల వయస్సుగల పిల్లలకు భగవద్గీత, నిత్య ప్రార్థన శ్లోకములు నేర్పబడును. నైతిక విలువలు, కథలు చెప్పబడును. అటలు నేర్పబడును. పుణ్యక్షేత్రసందర్శనము చేయింపబడును. ఈ వారము దినములు ఆశ్రమములోనే ఉండవలయును. కావున తమ తమ పిల్లలను ఈ కార్యక్రమమునకు పంపి మీ పిల్లలు బుద్ధిమంతులగుటకు తోడ్పడండి.

ముందుగ రిజిస్టర్ చేయించుకొన్నవారికి మాత్రమే అవకాశము.

50 మంది పిల్లలకు మాత్రమే శిబిరమునందు అవకాశముండును. ముందుగా వచ్చిన వారికే అవకాశము.

సంప్రదించవలసిన ఫోన్స్ : జ్ఞానేశ్వర్ కార్యదర్శి : 9346906086, 8309907339

మామిడాల రవీంద్ర : 9490421006,

శేషగిరి : 9441233855, రమేశ్ రెడ్డి : 7207101919

రెంకల రామకృష్ణ : 9441400994

ఎక్కడ ఉండ కూడదు?

న ధార్మికే వసేద్ధామే న వ్యాధి బహుళే భృశమ్ ।

నైవ ప్రపద్యేతా ధ్యానం న చిరం పర్యతే వసేత్ ॥

ధర్మాత్ములు లేని ఊళ్లో ఉండకూడదు. ఏదైనా భయంకరమైన వ్యాధి ఊరంతా వ్యాపించి ఉన్నప్పుడు అలాంటి ఊళ్లోనూ ఉండకూడదు. ఒంటరిగా దారిన నడవకూడదు. కొండలమీద చాలాకాలము నివసింపకూడదు.

ఈశావాస్యోపనిషత్తు

శాన్తిపాఠ

ఓమ్. అది అనగా పరబ్రహ్మ వస్తువు. సర్వ సంపూర్ణము. ఇది అనగా వ్యక్తమగు విశ్వము. సర్వ సంపూర్ణము. పూర్ణముచే పూర్ణముయొక్క ఉత్పత్తి అగును. పూర్ణమునుండి పూర్ణమును తీసినను పూర్ణమే అవిచ్ఛేదముగ మిగులును. ఓం శాంతిః శాంతిః శాంతిః అని ఆధ్యాత్మికాది తాపత్రయోపశమనార్థమై ముమ్మారు శాంతిని చెప్పుచుందురు.

అవతారిక : ఈ ప్రపంచమెల్ల ఈశ్వరునిచే వ్యాపింపబడి యున్నది. అహం మమాభిమానముల నొందక ఇదంతయును ఈశ్వర ప్రసాదమను బుద్ధిచే వాడుకొనుము.

ఈశావాస్యోపనిషత్తు

ఇదంతయు ఈ విశ్వము నందుండు చలనాచలనాత్మకములైన సర్వవస్తువులు పరమాత్ముని వాస స్థానములు అనగా తదధిష్ఠానములు. “సర్వ జంతూనా మాత్మా సన్ ప్రత్యగాత్మతయా” పరమాత్మయే అందఱియందును ప్రత్యగాత్మ రూపముచే నుండుచు పాలించుచున్నాడు. ఆతడొసగిన పదార్థములను ఆతని ప్రసాదమను భావముచే ఉపభోగించుము. అనుభవింపుము. పరధనమును కొద్దిగానైనను ఆశించకుము.

౨

ఈ జగత్తునందు మానవుడు కర్మశీలుడై సంపూర్ణముగ ఒక శతమానమువరకు జీవింప నిచ్చ గలవాడు కావలయును. ఇదే నీ మార్గము. ఇటనుండి తరణమొందుటకు వేరొందు మార్గమే లేదు. ఇలా ఆచరించుటవలన మానవునకు కర్మ లేపము కాదు. అనగ కర్మను అంటుకొనడు.

ఈ సత్యపథము ననుసరింపనివారు అజ్ఞానులై ఆసురలోకముల నొందుచు ఆత్మహత్య యొనర్చు కొనిన వా రగుదురు.

౨ ౨

ఆసురీ లోకములు అజ్ఞానాంధకారముచే మూయబడియున్నవి. ఆత్మ ఘాతుక మొనర్చుకొను జనులు అనగ ఆత్మజ్ఞానమును పొందని జనులు ఇహలోకమును వీడిన పిదప ఆ ఆసురీ లోకములవైపే వెళ్ళుదురు.

ఎట్టి ఆత్మతత్త్వము నెఱుగనిచో ఇట్టి మహానర్థము సంప్రాప్తమగునో అట్టి ఆత్మ స్వరూపాను కథనము.

౨

అది అనగా ఆత్మ అచలము. ఏకము. మనస్సుకంటెను వేగము కలది. ఏది అన్నిటికంటెను మొదట ముందైనందున దేవతలకు అనగా ఇతర శక్తులకు కూడా ప్రాప్తము కాలేదో, అది తాను

నిలిచినచోటనే నిలిచి పరుగెత్తుచున్నట్లు ముందు పోవుచున్నట్లును కనపడు వస్తువులను కూడా దాటిపోవును. దానియందు అనగా ఆ పరవస్తువునందు వాయువు అర్థాత్ విశ్వనిర్మాణశక్తిని అప్పు అనగా జలమును ఇతర కర్మశక్తులను సృష్టించును.

అది చలించును. అది చలింపదు. అది దూరమున నున్నది. సమీపమున ఉన్నది. అది సర్వాంతరమున ఉన్నది. సర్వ బాహ్యముననూ ఉన్నది.

ఆత్మానుభవి యొక్క ధృక్పథము.

౨ ౨

అయితే ఎవడు సర్వభూతములను ఆత్మయందు ఆత్మను సర్వభూతములయందు గాంచునో చూచునో ఆతని జుగుప్స అనగా అసహ్య భావము తొలగిపోవును.

౨ ౨

ఆత్మయే సర్వభూతములరూపమున ఆవిర్భవించునను భావనయు వెలసియున్న మరియు ఏకత్వానుభవ సాక్షాత్కారమైన జ్ఞానికి మోహ మెక్కడిది? శోక మెక్కడిది?

౨

అతడే అనగా ఆత్మయే అన్ని దిక్కులను వ్యాపించెను. అతడు తేజస్వియు, అశరీరుడును - ప్రణము లేనివాడును, స్నాయురహితుడును, శుద్ధుడును పాపముచే అలిప్తుడును కవియు, బుద్ధి మంతుడును, సర్వవ్యాపియును, స్వయంభువు నగును. అతడు అనాదికాలము నుండి సమస్త సృష్టి పదార్థముల వ్యవస్థను యథా యోగ్యముగ చేసియున్నాడు.

కర్మోపసనా సముచ్చయ విధానము అంతఃకరణ శుద్ధి ద్వారా ఆత్మ జ్ఞాన కారణ మగునని తెలుపుచున్నారు.

2

కేవల అవిద్యయొక్క అనగా వ్యక్త విశ్వజ్ఞానముయొక్క ఉపాసన చేయువారు అజ్ఞానాంధకారమున మునుగుదురు. కేవల విద్యయొక్క అవ్యక్త జ్ఞానోపాసన చేయువారు దానికంటెను అధికమైన గాఢాంధకారమున మునుగుదురు. కేవల కర్మానుష్ఠానమునగాని, కర్మను సంపూర్ణముగ త్యజించి కేవల దేవతా జ్ఞానమును గాని అవలంబింప దగినదని భావము.

విద్యయొక్క ఫలము వేఱు. అవిద్యయొక్క ఫలము వేఱని మాకు సత్యోపదేశము చేసిన ధీరులు చెప్పిరి.

2

విద్య అవిద్య అనగా దేవతా జ్ఞానమును మరియు కర్మ ఈ రెండిటిచే యుక్తమయియుండు

దానిని అనగా పరతత్త్వమును తెలిసినవాడు అవిద్యచే వ్యక్త సృష్టి జ్ఞానముచే మృత్యులోకమును దాటి విద్యయొక్క బలముచే అనగా అవ్యక్తముయొక్క జ్ఞానముచే అమృతత్త్వమును బడయును. (ఇచట చెప్పబడిన అమృతత్వ మనునది సాపేక్ష మయినది. ముక్తి యనునది అత్యంతికమగు అమృతము.)

౨

కేవలము అసంభూత్యుపాసన అనగా వ్యక్త సృష్టి కర్మ కలాపోపాసనలు చేయువారు దాని వెనువెంట జనుచు అజ్ఞానాంధకారమున మునుగుదురు. కేవల సంభూతియందు అవ్యక్తమునందే మునిగినవారు అధికమగు అజ్ఞానమున ప్రవేశించిన వారగుదురు. తాత్పర్యమేమనగా కేవలము ప్రకృతినిగాని కేవలము కార్యబ్రహ్మమునుగాని ఉపాసించుట యోగ్యము గాదని భావము.

సంభూతి (కార్య బ్రహ్మోపాసన) చే గలుగు ఫలము వేఱు. అసంభూతివ్యక్త (ప్రకృతి ఉపాసన) చే కలుగు ఫలము వేఱని, ఈ రెండింటియొక్క సముచ్చయముచే గలుగు ఫల మధిక మనియు ఈ రెండు ఉపాసనల తత్త్వము నెఱిగి సత్యజ్ఞానము నుపదేశించిన ధీరులు మాకు చెప్పిరి.

౨

ఈ పేజీ స్థల దాతలు : శ్రీ||శే|| శ్రీగంగుల నారాయణగారి జ్ఞాపకార్థము
కుమారుడు శ్రీధర్ భూసుత మలయు కుటుంబ సభ్యులు, మెట్పల్లి

సంభూతిని అనగా అవ్యక్తమును వినాశమును అనగా వ్యక్తమును మరియు ఈ రెంటిచే యుక్తమైయుండు దానిని అనగా పరబ్రహ్మమును తెలిసినవాడు వినాశోపాసనముచే మృత్యులోకమును, అధర్మ కామాది దోషములను దాటి సంభూత్యుపాసనచే అమృతత్వమును బడయును. (విద్య=అవ్యక్తజ్ఞానము. అవిద్య=వ్యక్తజ్ఞానము. సంభూతి=అవ్యక్తము. అసంభూతి=వ్యక్తము.

సాధకుని సూర్య ప్రార్థన

సత్యము యొక్క ముఖము సువర్ణపాత్రచే మూయబడియున్నది. పూషణ్! సర్వపోషకా! జ్ఞానసూర్యుడా! సత్యధర్మమును నేను పొందుటకు నేను సత్యమును దర్శించుటకును నీవు ఆఅజ్ఞానమనే మూత యను తెరను తెరచియుంచుము.

౨

౨

ఓ సర్వపోషకుడా! ఓ సూర్యభగవానుడా! ఓ బ్రహ్మ పుత్రుడా! నీ కిరణములను ఒక ముఖమున ఏకీభవింపజేయుము. నీ దివ్యమంగళమయ తేజోరూపము నా ముంగిట మెఱయుచున్నది.

అచ్చట గోచరించు అదో ఆ పురుషుడు. ఆతడే నేను. అనగా సూర్యమండలాంతర్గతుడగు పరమాత్మయే నాయందలి పురుషుడు.

ఈ పేజీ స్థల దాతలు : శ్రీమామిడాల భూమయ్య భూమక్కల జ్ఞాపకార్థము
కుమారుడు రాజలింగం కళావతి మరియు శివకుమార్, శివకళ్యాణ్, శివచరణ్, మెట్టపల్లి.

వాయువు అనగా ప్రాణవాయువు స్వతంత్రమును అమృతమయమునై యున్నది. అది సర్వాత్మక మగు సూత్రాత్మతను పొందునుగాక! పిదప ఈ శరీరము భస్మీభూతమై నాశన మొందును. ఓ క్రతూ! ఓ సంకల్పాత్మశక్తి! పరమాత్మను స్మరింపుము. నీ పూర్వ కర్మలను దలంచుకొనుము . ఓంకారమును స్మరింపుము.

మనస్సునకు తా జేసిన కర్మానుస్మరణరూప హితబోధ.

ఓ అగ్నిదేవతా! సత్ఫలముల నిచ్చు సన్మార్గమున మమ్ము దీసికొనిపొమ్ము. ఓ దేవా! కర్మఫలము లయిన నానా విశ్వముల నీ వెరిగినవాడవై యున్నావు. మా పాపములను దోషములను బాపుము. ఓ అగ్ని! మేము నిన్ను అనేక నమస్కారములచే స్తోత్రము చేయుచున్నాము.

శాన్తిపాఠ

శుక్లయజుర్వేద కాణ్వశాఖలోని శతపథబ్రాహ్మణములో, 40
అధ్యాయములుగల సంహిత భాగములో చివరిదగు,
18 మంత్రములు గల ఈశావాస్యోపనిషత్తు ముగిసినది.
ఓం తత్సత్ ఓమ్.

వ్యావహారికాంధ్ర మహాభారతం

భీష్మ పర్వము - శ్రీ పురిసండా అప్పలస్వామి

మొదటి ఆశ్వాసము

యుద్ధము

ఉభయపక్షాలలోనూ ఎవళ్ళమట్టుకు వాళ్ళకే తృప్తిగా వుంది అవాళటి యుద్ధం. దివిటీలు వెలిగాయి. రెండుసేనలూ తమతమ శిబిరాలికి వెళ్ళిపోయాయి. ఇటు మన కౌరవ శిబిరంలోనూ, అటు పాండవ శిబిరంలోనూ ఆ రాత్రి సందడిగానే వుంది. సంగీతకాలక్షేపాలూ, సాహిత్యగోష్ఠాలూ, రకరకాల సమావేశాలూ వినోదాలూ జరుపుకుంటూ సంతోషంతో ఆ రాత్రి గడుపుకున్నారు.

ఆరో రోజు

ఐదోరోజు రాత్రి అలా గడిచింది. మర్నాడు తెలతెలవారేసరికి ఉభయశిబిరాల్లోనూ ఉత్సాహం గుబగుబలాడింది. యుద్ధవాద్యాలు మోగాయి. రథాలూ గుర్రాలూ ఏనుగులూ సిద్ధం చేసుకుంటూ పరస్పరం పిలుచుకుంటూ చెప్పలేనంత సందటి చేశారు సైనికులు.

సేనాపతి ధృష్టద్యుమ్నుణ్ణి పిలిచి మకరవృహం పన్నా మన్నాడు ధర్మరాజు. వెంటనే యావన్మందీ సంతోషించునట్టు మకరవృహం పన్నాడు ధృష్టద్యుమ్నుడు. మకరవృహానికి అర్జునుడూ, ద్రుపదమహారాజూ శిరస్సయ్యారు. నకులసహదేవులు కన్నులయ్యారు. భీముడు నోరయ్యాడు. అభిమన్యుడూ, ద్రౌపదికొడుకులూ, ఘటోత్కచుడూ గండస్థల మయ్యారు. సాత్యకీ ధర్మరాజూ కంఠ మయ్యారు. పెద్దసేనతో కలిసి ధృష్టద్యుమ్నుడూ విరాటరాజూ వెన్నయ్యారు. కేకయరాజులు అయిదుగురూ ఎడమభాగ మయ్యారు. ధృష్టకేతుడూ, చేకితానుడూ కుడిభాగమయ్యారు. కుంతిభోజుడూ, శతానీకుడూ మొల అయ్యారు. శిఖండీ, ఐరవంతుడూ తోక అయ్యారు.

పాండవుల మరకవృహానికి ప్రతిగా ఆలోచించి క్రౌంచవృహం పన్నాడు భీష్ముడు. దానికి తానూ ద్రోణాచార్యులూ చుంచువు. కృపాచార్యులూ అశ్వత్థామా కళ్ళు. కృతవర్మా, కాంభోజరాజూ, బాహ్లికుడూ తల, శూరసేనుడూ, దుర్యోధనుడూ కంఠం, సౌవీరులూ భగదత్తుడూ గుండె విందానువిందులూ, త్రిగర్తసేనతో సుశర్మా ఎడమరెక్క, యవన, శక, చూలికులు కుడిరెక్క, శ్రుతాయువు, భూరిశ్రవసుడూ తోక.

ఇలా కురు పాండవసేనలు రెండూ వ్యూహాలు పన్నుకుని యుద్ధానికి నడిచాయి. శంఖాలు వురిమాయి. భేరీలు మోగాయి. అవన్నీ భూమీ ఆకాశం బద్దలు చేస్తున్నాయా అనిపించాయి. సూర్యోదయం అవుతూ అవుతూ వుండగా ఆరంభమయింది యుద్ధం. రథాలమీది రథికులు గజయోధులతో కలబడ్డారు. గజయోధులు రథికులమీద విరుచుకుపడ్డారు. రౌతులూ రౌతులూ డీకొన్నారు. రథికులు రౌతులమీద దాడి చేశారు. రథికులూ రౌతులూ ఏనుగుసేన నెదిరించారు. రథికులూ, గజయోధులూ రథాలమీద, గుర్రపు దళాలమీద పడ్డారు. రథికులు పదాతులమీదికి వురికారు. పదాతులు రౌతులమీద కురికారు. ప్రాణాలమీద ఆశ వొదిలేసి ప్రతీవాళ్ళూ హోరాహోరి పోరాడారు.

భీముడూ, అర్జునుడూ, నకులుడూ, సహదేవుడూ మొదలైన మహాయోధులు ఎక్కడికక్కడ రక్షిస్తువుంటే నక్షత్రాలతో వెలిగే రాత్రిలాగ ఎంచక్కానో అవుపించింది పాండవసేన. భీష్ముడూ కృపుడూ ద్రోణుడూ శుల్యుడూ దుర్యోధనుడూ మొదలైన మహావీరులు కాపాడుతూవుంటే గ్రహాలతోవున్న ఆకాశంలా కనిపించింది కౌరవసేన.

అప్పుడు ద్రోణుడి ఆటోపానికి అడ్డా ఆపూ లేకపోయింది. పట్టపగ్గాలు లేకండా పాండవసేనమీద విరుచుకు పడ్డా దతడు. అది సహించలేక పోయాడు భీముడు. ఉద్ధృతంగా ద్రోణుడి బలగంఠమీదికి రథం పరిగెత్తించాడు. భీముడిదెబ్బలు తట్టుకోలేకపోయింది ముందున్న ద్రోణ సైన్యం. వెనక్కి తగ్గేసింది. పలాయనమున్నూ చిత్తగించింది. బాగా వొళ్ళు మండింది ద్రోణాచార్యులకి. పూని పూని తొమ్మిది బాణాలు కొట్టి నొప్పించాడు భీముణ్ణి. చురచురలాడింది భీముడికి. మంచి దారైన బాణ మొకటి తీసిపెట్టి వొదిలా దతడు. ద్రోణుడి సారథిని కారుమనిపించేశాడు. చప్పున పగ్గాలు స్వయంగా పుచ్చుకున్నాడు ద్రోణుడు. పిసరంతా చలించలే దతడు. సాహసంగా శత్రుసేనమీదికి రథం పరిగెత్తించాడు.

అంతలో అందుకున్నాడు భీష్ముడు. ద్రోణుడితో కలిసి కేయుల మీద పడ్డాడు. పెద్ద గాలివీస్తే మేఘాలు ఎలా పరిగెడతాయి, అదిగో అలాగ భీష్మద్రోణులు విజృంభించేసరికి పరుగుచ్చుకున్నారు కేకయులు. వాళ్ళతో సృంజయులు కూడా పుంజాలు తెంపుకు పరిగెత్తారు. భీముడు మరింత పేట్రేగిపోయాడు. అతడి చేతిలో నేలమట్టమయిపోతూ వచ్చింది మన కౌరవసేన.

అటు ధర్మరాజూ, ఇటు దుర్యోధనుడూ చేతులు విసిరి తమ తమ సైన్యాలు పురికొల్పారు. పొలో అంటే పొలో అని రెండు సేనలూ విజృంభించాయి. ఉప్పొంగిన రెండు సముద్రాల్లాగ వొక దానిమీద వొకటి విరుచుకు పడ్డాయి.

ధృతరాష్ట్రుడు : సంజయా! మన బలగంలో కావలసినంతమంది మహారథులున్నారు. అయినా పాండవుల్ని గెలవలేకపోతున్నారంటే ఇంతకంటే చిత్ర మే ముంటుంది! అంతా దైవమాయ. ఇలా అవుతుందనీ పోరిపోరి ఆనాడే చెప్పాడు విదురుడు. ఏంలాభం! దుర్మార్గుడు చెవినిపెట్టాడు కాదు దుర్యోధనుడు. కర్మం ఎటు వెళుతుందో బుద్ధి అటే వెళుతుంది. విధి తప్పించడం ఎవరితరం! ఎలా అవాలని వుంటే అలాగే అవుతుంది.

సంజయుడు : మంచీ చెడ్డా ఎరగనివాడు నీ కొడుకు. తెలిసి తెలిసీ అతణ్ణి అనడం దేని కంటాను? అవాళ మనం ఉపేక్షించామే అదిగో ఆ జూదమే ఇవాళ ఈ కయ్యముయి ప్రత్యక్షమయింది. ఇప్పుడు మొత్తుకుంటే మాత్రం ఏం లాభం? ఊరుకో, నిబ్బరం తెచ్చుకుని యుద్ధం విను.

అలా నలిరేగిపోయిన భీముడు మనవాళ్ళని తరిమి కొడుతూ సముద్రంలాంటి మన సేనంతా రెండు పాయలు చేసేశాడు. వ్యూహం లోపలికి చొచ్చుకు వచ్చేశాడు. దుశ్శాసనుడూ, దుర్విషనుడూ, దుర్మదుడూ, దుస్సహుడూ, జయుడూ, జయత్సేనుడూ, వికర్ణుడూ, చిత్రసేనుడూ, సుదర్శనుడూ, చారుమిత్రుడూ, సువర్ముడూ, దుష్కర్ణుడూ వొక్కదగ్గిరే వున్నారు. చూసి వాళ్ళదగ్గిరికే భీముడు పరిగెత్తాడు.

“ఇదిగో భీముడు.” “ఒంటరిగా దొరికాడు.” “చంపేద్దాం.” అంటూ గబగబా సర్దుకున్నారు వాళ్ళు. ఒకళ్ళ నొకళ్ళు పేరు పేర పిలుచుకున్నారు. చతురంగబలాలతో కూడా భీముణ్ణి చుట్టుముట్టారు. ప్రళయకాలసూర్యుణ్ణి ఉగ్రమైన గ్రహాలు చుట్టవేస్తే ఎలా వుంటుందో అలా అనిపించిందప్పుడు. నీకుమాళ్ళు తనని అలా చుట్టు ముట్టడం చూసి పండుగులా ఉప్పొంగాడు భీముడు. “ఇదిగో ఇక్కడే రథం నిలబెట్టు” అని తన సారథిని విశోకుణ్ణి ఆదేశించాడు. గద పుచ్చుకుని రథంమీంచి వొకటే దూకు దూకాడు. ప్రళయ యముడిలాగ నీ కుమాళ్ళ సైన్యం మీద వాలాడు. ఏనుగుల కుంభస్థలాలు పగలగొట్టాడు. తొండాలు తునకలు చేశాడు. జేగురుసెలేళ్ళతో కొండలు కూలిపోతూవుంటే ఎలా వుంటుందో అలాగ అవి రక్తాలు కార్చుకుంటూ కూలిపోయాయి. అతడు గద తిప్పుతూ వుంటే కళ్ళు మూసుకుపోయాయంటే నమ్ము. పచ్చడి పచ్చడి అయిపోతూ వుండేవి ఏనుగులు. గుర్రాలూ, పదాతులూ చెప్పే అక్కరలేదు. పిసరంత దయా దాక్షిణ్యమూ లేకండా వీరవిహారం చేశాడు భీముడు. అతడి సంహారక్రీడ చూసి మాకళ్ళనే మేం నమ్మలేకపోయాం. అంతఘోరమైంది అతడి పరాక్రమం.

“భీముణ్ణి లెక్కా జమా లేని సైన్యాలు ముట్టడించాయి” - ఈ మాట ధృష్టద్యుమ్నుడి చెవిలో

పడింది. అంతవరకూ ద్రోణాచార్యులతో పోరాడుతూన్నా డతడు. భీముడిమాట వినగానే అతడి మనస్సు కలుక్కుమంది. ద్రోణుణ్ణి వొదిలేసి భీముడితట్టు పరిగెత్తించాడు రథం. భీముడిరథం చూశాడు. రథం మీద భీముడు లేడు. ఒట్టి రథమే వుంది. అతడి గుండెలో రాయిపడింది. పెదవులు ఎండిపోయాయి. దుఃఖం ముంచుకువచ్చింది.

“విశోకా! విశోకా! భీముడేడి? ఎక్కడ? మరేం ప్రమాదం రాలేదుకదా! అతడికేమన్నా అయితే ఏంగతి? నిజంగా నా ప్రాణాలుండవు. చెప్పు! భీముడెక్కడ?” తడబడిపోతూ గద్గదకంఠంతో విశోకుణ్ణి అడిగాడు ధృష్టద్యుమ్నుడు.

“భీముడికి ప్రమాద మేమిటి?” అన్నాడు విశోకుడు - “ధృతరాష్ట్రుడి కొడుకులున్నారే దుశ్శాసనుడూ వాళ్ళూ, వాళ్ళంతా గదలూ అవీ పుచ్చుకుని వొకసారి చుట్టుముట్టారు. దాంతో నన్ను ఇక్కడే వుండమని గదపట్టుకుని రథం దిగేశాడు భీమసేనుడు. లేళ్ళమీదపడ్డ సింహంలాగ అదిగో అక్కడ వాళ్ళపని పట్టిస్తున్నాడు. వీర విహారం చేస్తున్నాడు” అన్నాడు.

“ఒక్కడూ అతగాడు వ్యూహంలోకి చొచ్చుకుపోయి పోరాడుతున్నాడూ! నేను వూరికే ఇవతలవుంటే ఏమంటుంది లోకం!” అంటూ విశోకుడు చూపినతట్టు రథం పోనిచ్చాడు ధృష్టద్యుమ్నుడు. దారికడాకూ కూలిపోయిన ఏనుగులు దొర్లుతున్నాయి. వాటినిపట్టే భీముడు వెళ్ళినదారి తెలుసుకున్నా డతడు. ఆ దారినే రథం పరిగెత్తించాడు. తిన్నగా వెళ్ళి భీముడిదగ్గర ఆగాడు. గదపట్టుకుని కౌరవసైన్యం నురుమేస్తున్నాడు భీముడు. రథాలూ, ఏనుగులూ, గుర్రాలూ పదాతులూ పచ్చడి పచ్చడి అయిపోతున్నారు. కుప్పలు కుప్పలు కూలిపోతున్నారు అయినా వేలకి వేలు వచ్చి అతడిమీద పడుతూనే వున్నారు. ఊపిరిసలపకండా చేస్తూనే వున్నారు.

“ఇదిగో, నేనూ వచ్చాను. కానీ. ఏం పరవాలేదు. నేనూ నావంతు సంజుకుంటాను వీళ్ళని” అంటూ మనసేనమీదపడ్డాడు ధృష్టద్యుమ్నుడు.

“ఈ దుర్మార్గుణ్ణి ముట్టడించండి. భీముడికి భయపడకండి. అతడి కావరం వొదలగొట్టండి” - రథికుల్ని హెచ్చరిస్తూ కేకలు వేశాడు దుర్యోధనుడు. రారాజు హెచ్చరించడంతోనే నీకుమాళ్ళూ, తక్కిన యోధులూ అందరూ వొక్కపెట్టుని విరగబడ్డారు. అప్పుడు ధృష్టద్యుమ్నుడు ఏం చేశాడో తెలుసా? లోగడ ద్రోణాచార్యుల దగ్గర సంపాదించిన సమ్మోహనాస్త్రం తీసి ప్రయోగించాడు. దాంతో మనవాళ్ళు యావన్ముందీ తెలివితప్పిపోయారు. ఎక్కడివాళ్ళక్కడ బొమ్మల్లాగ కదలకండా వుండిపోయారు. రవంత అవకాశం దొరికింది భీముడికి. చప్పున దగ్గరేవున్న వొక మంచినీళ్ళ

ఈ పేజీ స్థలదాతలు : గుఱ్ఱం చంద్రకళ శంకర్ దంపతులు, ముత్యంపల్లి, తెలంగాణ

మడుగు దగ్గరికి వెళ్ళాడు. చల్లనినీళ్ళు కడుపారా తాగేసి దాహం తీర్చుకున్నాడు. నిమిషాలమీద తిరిగివచ్చి ధృష్టద్యుమ్నుణ్ణి కలుసుకున్నాడు.

ధృష్టద్యుమ్నుడు తనని వొదిలేసి భీముడితట్టు వెళ్ళడంతోనే కొంత అవకాశం చిక్కింది ద్రోణాచార్యునికి. అప్పుడు ద్రుపదమహారాజుమీదికి రథం మళ్ళించా డతడు. నవ్వుతూ అతడిమీద శరవర్షం కురిపించాడు. అసలే పూర్వవిరోధం మండుతూ వుంది. అంచేత అడ్డా ఆపూలేని రోషంతో వెంటపడ్డాడు ద్రోణుడు. భయపడిపోయాడు ద్రుపదుడు. పుంజాలు తెంపుకుని అదే పారిపోవడం పారిపోయాడు. ద్రుపదుడు పారిపోతూవుంటే గట్టిగా శంఖం పూరించాడు ద్రోణుడు. అలా ద్రుపదుణ్ణి తరిమేసి మళ్ళీ ధృష్టద్యుమ్నుణ్ణి వెదికా డతడు. కౌరవకుమాళ్ళమీద అతడు సమ్మోహనాస్త్రం వేశాడని విన్నాడు. ఉత్తరక్షణంలో అక్కడికి రథం పరిగెత్తించుకువచ్చి వాలాడు. ఏముంది, మనవాళ్ళంతా మూర్ఛావస్థలో వున్నారు. తక్షణం ప్రజ్ఞాస్థ ప్రయోగించా డతడు. దాంతో ఎక్కడివాళ్ళక్కడ నిద్రలేచినట్టు తెలుపుకున్నారు. పోయినప్రాణాలు వచ్చినట్టయాయి. మళ్ళీ అందరూ యుద్ధానికి సిద్ధపడ్డారు. ద్రోణుడితో కలిసి భీముడిమీదికి ధృష్టద్యుమ్నుడిమీదికి ఎగబడ్డారు.

“ఇదిగో, అభిమన్యుణ్ణి ముందుపెట్టుకుని వెళ్ళి భీముడికి, ధృష్టద్యుమ్నుడికీ సాయం చెయ్యండి” అంటూ ద్రౌపదికుమాళ్ళనీ, కేకయుల్నీ, ధృష్టకేతుణ్ణి పంపాడు ధర్మరాజు. ధర్మరాజు నోట్లోమాట నోట్లోనేవుంది, ఆ పన్నెండుగురూ సైన్యాలతో వెళ్ళి భీముడితోనూ, ధృష్టద్యుమ్నుడితోనూ కలిశారు.

“భీమన్నా! నువ్వు ఇలా కింద నిలబడి యుద్ధం చెయ్యడం బాగులేదోయి” అంటూ కేకరాజుల్లో వొకరి రథం మీదికి అతణ్ణి పంపించాడు ధృష్టద్యుమ్నుడు.

భగవాన్ శ్రీసత్యానందమహర్షి సంచార సత్సంగ సమావేశము

2023 ఏప్రిల్ 2వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 462వ సమావేశము జగిత్యాల జిల్లా భీమారము మండలము లింగంపేట గ్రామములో శ్రీసత్యానందమహర్షి భక్త మండలి ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

ఉపకార్యక్రమము 16వ తేది నిజామాబాద్ జిల్లా మక్లూరు మం. ముత్యంపల్లి గ్రామములో జరుగును.

-సంచార సత్సంగ కార్యదర్శి రంగు గంగారాం

సెల్ : 9849688069

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

మూర్తి : అటులైన మనస్సును త్యజింపక శ్రీ బుద్ధ శంకరరామానుజ మధ్య చైతన్య వివేకానందులు బాహ్య సన్న్యాసాశ్రమమును ఎందులకు స్వీకరించిరి? ఆ సన్న్యాసాశ్రమమునందు సుఖము, జ్ఞానము ఉండుట వలననేగదా వారు సన్న్యసించిరి!

శ్రీమహర్షి : వారికి బాల్యముననే సహజముగ వైరాగ్యము లభించినది. నీ వింతకు ముందు చెప్పిన కారణముల వలన వారు సన్న్యసింపలేదు. ఆత్మ జ్ఞానమును పొందిన పై మహాత్ములకు సంసారమేయున్న అనగ భార్యాపుత్రాదులున్న వారు దూరదేశములకేగి ధర్మప్రచారము చేయగలరా? స్వతంత్రులై ముముక్షువులకు జ్ఞాన దాన మొనర్పగలరా? కొన్ని ప్రతి బంధకముల నుండి తప్పించుకొనుటకు వారు సన్న్యసించిరి కాని జ్ఞాన ప్రాప్తికై వారు సన్న్యసింపలేదు. బ్రహ్మచారియైనను, గృహస్థుడైనను, వానప్రస్థుడైనను, ఎవరైనను వారున్న ఆశ్రమము నందుండియే జ్ఞానమును పొందవచ్చును. జ్ఞానమును పొందుటకు వేషమును, భాషను, వృత్తిని మార్చుకొన అవసరములేదు. ఎందరు సన్న్యాసులు మనస్సున రాగ ద్వేషములు, కామ క్రోధములు, లోభమోహములు ఉండుట చేత గృహస్థతుల్యులుగ చరించుటలేదు? ఎందరు గృహస్థులు మనస్సు నందలి పై దుర్గుణములను తొలగించుకొని ఆనంద స్వరూపులుగ ఉన్నవారు లేదు? గృహస్థులుగ నుండి సన్న్యాసులై కొందరున్నారనియు, సన్న్యాసులై గృహస్థులుగ మరి కొందరున్నారనియు తెలిసికొనుము.

మూర్తి : ఎందరే విధముగ నున్నను నేను సన్న్యసింపనిదే సుఖమును పొంద జాలనని నిర్ణయించుకొంటిని. నన్ననుగ్రహించి సన్న్యాసాశ్రమము నొసంగి ధన్యుని జేయుడు.

శ్రీమహర్షి : అయ్యో! నాయనా! అంతయు విని నీ భావమును మార్చుకొనకుండుట ఆశ్చర్యమును కలిగించుచున్నది. నీవు గ్రహించెదవని యింత విపులముగ జెప్పినను

తెలంగాణ జగిత్యాల జిల్లా అయిలాపురం భగవాన్

శ్రీసత్యానందమహర్షి గీతాశ్రమ వార్షికోత్సవములు

2023 మార్చి 24, 25, 26 శుక్ర శని ఆదివారములలో

గ్రహింపకుండుట అద్భుత విషయము. సన్న్యాసివై సోమరిగ నొక చోట గూర్చున్న నీవు ధర్మమును నిర్వహించిన వాడవగుదువని భావించుచున్నావు కాబోలు, గృహస్థుడవై కొలది కర్మలను చేయవలసియున్న నీవు సన్న్యాసివై విశ్రాంతినెఱుంగని గొప్ప కర్మను నిరంతరము చేయవలసి యుండును. కొలది కర్మనే జేయజాలక వికార చేతస్కృడవగు నీవు నిరంతరము మహత్తరకర్మను ఏమి చేయగలవు? ఒక వేళ నీవు వివాహమాడకున్న పుత్రాది లంపటము లేకున్న సన్న్యాసిండుటకు అవకాశము కలదుకాని ధనమార్జించి కుటుంబమును పోషించు బాధ్యత గలవాడవగు నీ వెట్లు సన్న్యాసింప దగుదువు? బుద్ధ చైతన్య రామతీర్థాదుల వలె భార్యాబిడ్డలను పరిత్యజించి సన్న్యాసిండుటకు సహజ వైరాగ్యము నీ కెక్కడిది?

మూర్తి : నన్నెట్లు వ్యవహరింపుమందురు? కర్తవ్యమును నాకు బోధింపుడు.

శ్రీ మహర్షి : అటుల దారికి రమ్ము. నీకు రెండు చేతులను, రెండు చెవులను భగవంతుడు ప్రసాదించి యున్నాడు. ఒక చేతిని నీకుపయోగించుకొని అనగ నీ కుటుంబ పోషణ కుపయుక్త పరచుకొని, రెండవ చేతితో లోకసేవ చేయుము. ఒక చెవితో నీ భార్యాబిడ్డల క్లేశములను వినుచు, వాటిని పోగొట్టుటకు యత్నించుచు, రెండవ చెవితో దీనానాథుల బాధలను వినుచు వాటిని తొలగింప కృషి చేయుచుండుము. నీకు మరొక్క విషయము చెప్పుదుము. నీ మనస్సును భగవంతున కర్పించి కర చరణాద్యవయవములతో లోక మును సేవింపుము. బంధ మోక్షములకు కారణము మనస్సని గుర్తుంచుకొనుము. సుఖ దుఃఖములను, లాభాలాభములను, హితాహితములను సర్వము కలిగించునది మనస్సే. మనస్సు తమను బాధించుచున్నదనియు, లోబడక దుఃఖముల పాల్జేయుచున్న దనియు చెప్పుదురు. అది మనస్సు యొక్క దోషము కానేరదు. ఆ దోషమంతయు, ఆ లోప మంతయు మనస్సుగల మానవునిదే. బండికి కట్టబడిన గుఱ్ఱము సక్రమముగ బండి లాగ లేదనుట ఎవరి దోషము? సారథి సమర్థుడైన గుఱ్ఱమెందులకు బండిని సక్రమముగ లాగదు? మనస్సు సహజముగ స్వచ్ఛమైన నూతన వస్త్రము వంటిది. దానిని ఎఱుపు రంగులో ముంచిన ఆరంగును, నలుపు రంగులో ముంచిన ఆ రంగును స్వీకరించును. అటులే మనస్సును ధర్మమార్గమున చరింపజేసిన ధర్మమార్గమునను, అధర్మ మార్గమున నడిపించిన అధర్మ మార్గమునను పయనించుచుండును. నీవు సంసారముననున్నను, నీ మనస్సును మాత్రము సంసారమున ఉంచకుము. నీయందు

ఈ పేజీ స్థల దాతలు : “ప్రార్థన పీఠ్యములను కూడ కదిలించగలడు”

శ్రీమతి డా॥ పి. పద్మావతిగారి పాత్రాడు పబ్లిషాల వెంకట సిద్ధార్థ చెన్నై

సంసారమున్న దుఃఖమును, ప్రమాదమును సంభవించును. రాత్రి సమయమున దోమలు కుట్ట కుండుటకై దోమ తెరలోపల పరుండినావనుకొనుము. దోమ తెర వెలుపల దోమలుండ వచ్చును కాని దోమ తెరలోపల అవియుండకుండ తరిమి వేయవలయును. అటులే నీ వెలుపల సంసారముండవచ్చును. కాని నీలో సంసారము (మోహము) ఎంత మాత్రము ఉండకుండ జాగ్రత్త పడవలయును. కాని నీ వెలుపలనే సంసార ముండు నట్లు చూచుకొనుము కాని నీయందు ఆ సంసారము ప్రవేశింపకుండ జాగ్రత్తపడుము.

మూర్తి : ప్రభో! ఇంకను విపులముగ బోధింపుడు?

శ్రీమహర్షి : సంసార పంకిలము అంటకుండ కుమ్మరు పర్వవలె అసంగుడవై నీవీజగ ములో సంచరింపుము. మోహరహితుడవై నీవీ జగములో సంచరింపుము. సంగరహితు డవై నీ విధ్యుక్త ధర్మమును నిర్వహింపుము. అపుడపుడు పుణ్యాశ్రమములకో, దేవాలయ ములకో వెళ్ళి యేకాంతముగ ప్రార్థన జపతపాది ఆధ్యాత్మిక సాధనలను అనుష్ఠించు చుండుము. భగవద్ధర్మమునకై ఎల్లప్పుడును కన్నీరు కార్చుచు దుఃఖించుచుండుము. కుటుంబమునకై దుఃఖించుటను మాని భగవంతునికై దుఃఖించుటను నేర్చుకొనుము. అపుడపుడు మహాత్ములను, సాధువులను దర్శించుచు, వారి బోధనలను శ్రద్ధతో వినుచు, గ్రహించుచు, నీ శక్తి కొలది అనుష్ఠింప యత్నించుచుండుము. నీవు సంపాదించు ధనములో కొంత భాగము దీనానాథులకో, పుణ్య సంస్థలకో దానము చేయుచుండుము. దినమునకు కనీసము రెండు గంటలు, ఉదయమున ఒక గంట, సాయంకాలమున ఒక గంట నిర్మల నిర్జన స్థలమున జపతపాదులను ఒనర్చుచుండుము. నీవు ఆసాధనలను అనుష్ఠించుటయే గాక నీ భార్యాబిడ్డల చేతను అనుష్ఠింపజేయుము. ప్రార్థన సంకీర్త నాదులను నిర్ణీత సమయమున జేయుచుండుము. అప్పుడప్పుడు ఇచటికివచ్చుచు, ఆధ్యాత్మ విషయములను తెలిసి కొనుచు అనుష్ఠించుచుండుము. శీఘ్రకాలమున నీవు మనస్సును వశమొనర్చుకొని శాంతి సుఖములను అనుభవింపగలవు. అజ్ఞాన రోగము నశించుటకు ఆధ్యాత్మ విద్యానుష్ఠానమే శరణ్యము. మనస్సును జయించుటకు ఆధ్యాత్మ విద్యను అనుష్ఠింపవలసినదే. మరియొక శరణ్యము కాని, గతియుకాని ముమ్మాటికిని లేదు.

మూర్తి : ప్రభో! ఇంత శ్రమించి నాకు ఆధ్యాత్మిక రహస్యములను బోధించి నాకంటిని విప్పి, (నా అజ్ఞాన నేత్రమును విప్పి) నన్ను కర్తవ్యనిష్ఠుని జేసినందులకు సాష్టాంగ నమస్కారములు. మీరు ఉపదేశించినట్లు నడుచుకొందును.

ఈ పేజీ స్థల దాతలు : “ప్రార్థన పీఠతములను కూడ కదిలించగలడు”

శ్రీమతి డా॥ పి. పద్మావతిగారి దౌహిత్రుడు పిలగాని వెంకట తుషార్ బెంగళూరు

శ్రీమహర్షి : వత్సా! నీవిక గృహమునకు వెళ్ళి మేము చెప్పినట్లు చేయుచుండుము. ధర్మాచరణమునకు గడంగువారివెంట తప్పక దైవానుగ్రహము, సద్గురునికృప, మహాత్ముల ప్రసాదము ఉండితీరును. అప్పుడప్పుడు నీ ఆధ్యాత్మికాభివృద్ధిని తెల్పుచుండుము. మా ఆశీర్వాదములు నీ భౌతికాధ్యాత్మిక సర్వకార్యములలో తోడ్పడుచుండునని మరువకుము.

భక్తురాలు : ప్రభో! మేము అబలలము, గృహమునువదలి బహిఃప్రపంచమున స్వతంత్రముగ సంచరించుచు, మేము ఆధ్యాత్మిక ధర్మములను అనుష్ఠించుచు ప్రజలకు బోధింపజాలము. ఒక వేళ త్యాగమొనర్చి సద్బుద్ధితో బయటికి వచ్చిన లోకము పరిపరి విధముల ఆడిపోసుకొనును. తాము పురుషులకై ఆశ్రమముల నెలకొల్పియు, సంస్థలను స్థాపించియు ఆధ్యాత్మిక విద్యననుష్ఠించుటకు అనుకూలములకై, ఆధ్యాత్మిక శ్రేయస్సునకై కొంత కృషిచేయుచున్నారు కాని వలసినంత కృషి సల్పినట్లు కన్పడదు.

శ్రీమహర్షి : అమ్మా! మీరు చెప్పిన మాటలు పూర్వకాలమునకు సంబంధించినవి. స్త్రీలు సబలులు కాని అబలలు కారు. ఇప్పుడు స్వతంత్రించి బాహ్య ప్రపంచమునకు వచ్చి పురుషులవలె ఉద్యోగములు చేయుచున్నారు గదా! ఇక స్వతంత్రులై త్యాగమొనర్చి ధైర్యసాహసములతో బ్రహ్మచర్యవ్రతము ననుష్ఠించుచు, ఆధ్యాత్మిక విద్యానుష్ఠానమునకై, ప్రచారమునకై జీవితములను అంకితమొనర్చుటలో భయపడవలసిన అవసరమేమి? మన వేద శాస్త్రములు పక్షపాతము వహించి, పురుషులకే బ్రహ్మవిద్యాధికారమని కాని, స్త్రీల కట్టి అధికారము లేదని గాని బోధింపలేదు. పురుషులు యోగులగుచున్నటలే, స్త్రీలును యోగినులు కావచ్చును. కాని పురుషులు కాని, స్త్రీలు కాని తమకు ఆధ్యాత్మిక జీవితములు గడుపుటకు ధైర్యము, స్థిరత్వము, త్యాగము, విశాలహృదయము, కష్ట సహిష్ణుత, ద్వంద్వ సమత్వము, నిష్కామ కర్మాసక్తి, పరస్పర ప్రేమ మున్నగు సద్గుణములున్నచో లేవోయని తమ హృదయములను పరిశీలించుకొని పై సద్గుణములు, నియమములున్నచో కేవలము ఆధ్యాత్మిక జీవితమును గడుపగడంగ వలయును. త్వరపడి యోగరంగమున ఉరికి తర్వాత పశ్చాత్తాప పడుట విజ్ఞుల లక్షణము కాదు. నియమములను, సద్గుణములను జీవితాంతము వరకు కఠినముగ పాలింప వలయును.

భక్తురాలు : తాముపదేశించిన నియమములు, సద్గుణములు నా హృదయమున నున్నవని ఆత్మ సాక్షిగ నెఱింగి తమ ఆశ్రమములో చేరి ఆశ్రమసేవ, సద్గురుసేవ, జప

ఈ పేజీ స్థలదాతలు :

శ్రీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

తపధ్యానాది ఆధ్యాత్మిక సాధన, తత్త్వప్రచారము చేయ నిశ్చయించుకొనినాను. ఈ దీనురాలని తమరు ఆశ్రమ సేవకురాలిగా అనుగ్రహించి కటాక్షింపుడు.

శ్రీమహర్షి : తల్లీ! మాటలు చెప్పుట సులభము కాని వాటి క్రియా రూపకముగ ఉంచుట కష్టము. ఇంతకు పూర్వము మాతో నెందరో యిటులే చెప్పగ ఆశ్రమములో చేర్చుకొనగనే కొంత కాలముండి పారిపోయినారు. కొందరికి ఆధ్యాత్మానుష్ఠానము యిష్టము. మరియొక ముఖ్య విషయమును స్మరణయందుంచు కొనవలయును. అమ్మా! ఇది యొక నాటి అనుష్ఠానము కాదు. భక్తులు కొందరు యాత్రకు వెళ్ళిన ఒక సత్రములో శుభ్రతకాని, అనుకూలము గాని లేకున్న “మూడు దినములే గదా” యని సర్దుకొని, శ్రమపడి, సరిపెట్టుకొని ఆ మూడు దినములు గడిపి బయటపడి గృహమును చేరుదురుగదా! ఈ యాత్రాస్థలము అట్టిది కాదు. ఒకసారి ఈ స్థలమునకు వెళ్ళిన తర్వాత ఆ స్థలమును శుభ్రపరచుకొని, ఆ పవిత్ర వాతావరణమునకు తగినట్లు తన జీవితమును మార్చుకొని, అచటి నియమములను అనుష్ఠించుచు, కష్టనష్టముల నెదుర్కొనుచు, ఆశ్రమ వాసులతో కలసి మెలసి ప్రేమతోమెలగుచు, తాము అనుష్ఠించుచున్న ధర్మములను ఇతరులకు బోధించుచు, ఆనంద జీవితమును, నిర్మల నిరాడంబర జీవితమును, పవిత్ర జీవితమును గడుపవలయును. ఆధ్యాత్మిక జీవితము మొదట కష్టముగ నున్నను, శ్రమగ నున్నను అభ్యాసముచే సహజమై ఆనందదాయకమగును.

భక్తురాలు : స్వామీ! మాలో తత్త్వజిజ్ఞాస కొలదిగనున్నను, తాము ఆధ్యాత్మిక జ్ఞానసంపన్నులు, అవతారవరిష్టులు, పరమహంసలుగాన మమ్ములను ఆశ్రమములో చేర్చుకొని, మా జిజ్ఞాసను అభివృద్ధి పరచి, యోగమును అనుష్ఠింప జేసి కృతార్థత ప్రసాదింపవలయును కాని ఆశ్రమ జీవితము కష్టమనియు, బెదరగొట్టుట పాడియా? తల్లియు, తండ్రియు, గురువు, దైవమునునైన మీరిట్లు నన్ను నిరుత్సాహ పరచుట ధర్మమా? నన్నెటులైన కటాక్షించి ఆశ్రమవాసినిగ జేర్చుకొని ధన్యాత్మనుచేయుడు.

శ్రీమహర్షి : అమ్మా! నీకట్టి జిజ్ఞాస యున్న నిన్ను ఆశ్రమములో చేర్చుకొనుటకు మా కభ్యంతరము లేదు. ఇట్టి తత్త్వ జిజ్ఞాస కల్గుటయే దుర్లభము. కోటి కొక్కరికి గాని యిట్టి శుభేచ్ఛ జనింపదు. ఇట్టి శుభప్రదమగు కోరిక గలిగిన ధన్యత చేకూరును. వారికులము గూడ పవిత్రమగును. ఇట్టి యోగినిని కనిన తలిదండ్రులు పరమ శ్రేయస్సును పొందుదురు. వారు లోకమునకు మార్గదర్శకులగుదురు. ఆమె యోగము ననుష్ఠించి ఆత్మ సిద్ధిని పొందిన ఆ వంశములో ఇటు పది తరములవారు, అటు పదితరములవారు తరింతురు. అట్టి అవకాశమును సంతోషముతో, త్యాగముతో నొసంగిన జననీ జనకులు ప్రశంసనీయులు. మీరు తల్లిదండ్రుల అనుమతిని పొంది యిచటికి వచ్చితిరా?

శ్రీ శ్రీహరితీర్థ స్వాములవారి పర్యటనా కార్యక్రమములు

06-03-2023 నుండి 07-03-2023 వరకు	తెనాలి కొత్తపేటలో ప్రతిష్ఠిత శ్రీఅష్టలక్ష్మీ అమ్మవారి రజతోత్సవ ములు, శ్రీ దండిస్వాములవారు
24-03-2023 నుండి 26-03-2023 వరకు	భగవాన్ శ్రీసత్యానందమహర్షి గీతా ఆశ్రమ వార్షికోత్సవములు, అయిలాపురం, జగిత్యాల జిల్లా
28-03-2023 నుండి 30-03-2023 వరకు	శ్రీరామ నవమి, వేంపేట
04-04-2023 నుండి 08-04-2023 వరకు	శ్రీవిద్యాప్రకాశానంది గిరి స్వాముల వారి 25వ ఆరాధన మరియు జయంతి కార్యక్రమములు
10-04-2023 నుండి 14-04-2023 వరకు	శ్రీశుకబ్రహ్మశ్రమము, శ్రీకాళహస్తి శ్రీరమణారాధన కిసాన్ నగర్ శ్రీసత్యానంద గీతా భక్తజ్ఞానాశ్రమము కిసాన్ నగర్, నిజామాబాద్ జిల్లా
23-04-2023 నుండి 25-04-2023 వరకు	శ్రీసత్యానందాశ్రమము, చింతకుంట శ్రీశంకర జయంతి ఉత్సవములు
27-04-2023 నుండి 28-04-2023 వరకు	శ్రీశంకరానందాశ్రమము, అళ్ళగడ్డ శ్రీ శంకర జయంతి ఉత్సవములు
01-05-2023 నుండి 07-04-2023 వరకు	బాలబాలికల వ్యక్తిత్వ వికాస శిబిరము శ్రీసత్యానంద గీతా భక్త జ్ఞానాశ్రమము కిసాన్ నగర్ నిజామాబాద్ జిల్లా
08-05-2023 నుండి 10-05-2023 వరకు	హైదరాబాద్ శ్రీసత్యానందమహర్షి గీతా సత్సంగము
11-05-2023 నుండి	శ్రీసత్యానందాశ్రమము ఇనమడుగు

ఈ పేజీ స్థలదాతలు : శ్రీ||శే|| శ్రీ బండి లింగయ్యగారి జ్ఞాపకార్థము శ్రీమతి బండి గుమిత్రి

సర్వయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

ఆశ్రమపార్వలు

పోలిశెట్టి నాగేశ్వరరావు, కార్వడల్లి

17-12-2022 ఆర్మూర్లో శ్రీఅడగొప్పుల శంకర్ లత దంపతుల ప్రథమ కుమారుడు సతీష్ కుమార్ వివాహము శ్రీరుద్ర శ్రీనివాస్ పల్లవి దంపతుల కుమార్తె చి||లక్ష్మి||సో||మహితతో జరిగినది. శ్రీ శ్రీహరితీర్థస్వాములవారు ఆశీర్వదించినారు

25-12-2022 సికిందరాబాద్ శ్రీసత్యానందమహర్షి గీతాశ్రమ 10వ వార్షికోత్సవము శ్రీహరితీర్థ స్వాములవారి ఆధ్వర్యములో జరిగినది. అనేకమంది మహాత్ములు భక్తులు పాల్గొన్నారు.

27-12-2022 నుండి 31-12-2022 వరకు నిర్మల్ జిల్లా మునిపెల్లి శ్రీగీతాసత్సంగము లో శ్రీమద్భాగవతోపన్యాసములు శ్రీ శ్రీహరితీర్థస్వాములవారు గావించినారు

03-01-2023 నుండి 6-1-2023 వరకు జగిత్యాల జిల్లా కథలాపురం మండలము చింతకుంట శ్రీసత్యానందాశ్రమములో గీతోపన్యాసములు జరిగినవి. అనేకమంది పాల్గొనినారు.

5-1-2023న శ్రీదేవయ్యగారు వారి నాన్నగారి జ్ఞాపకార్థము అంబులెన్స్ చింతకుంట గ్రామప్రజల సౌకర్యార్థము ఏర్పాటుగావించినారు

7-1-2023 నుండి 15-1-2023 వరకు వేంపేట శ్రీరామకృష్ణ సంకీర్తనమండలిలో శ్రీనారదభక్తి సూత్రములనుగూర్చి శ్రీహరితీర్థస్వాములవారు ప్రసంగించినారు.

8-1-2023 న శ్రీవిశ్వమీమాంస అమృతోత్సవములు జగిత్యాల జిల్లా కోరుట్ల శ్రీకన్యకాపర మేశ్వరి దేవస్థానము కల్యాణమంటపమునందు చాల వైభవముగ జరుపబడినది. ఉ||7గం. సంపూర్ణ భగవద్గీతాపారాయణము శ్రీ మాతా పరమేశ్వరివారి ఆధ్వర్యములో జరిగినది. 10 గం. మహాసభ శ్రీహరితీర్థస్వాములవారి అధ్యక్షతన ప్రారంభమయినది. మహాత్ములు శ్రీ కమలానందభారతీస్వాముల వారు, శ్రీసత్యానందస్వాములవారు, శ్రీవిరజానందతీర్థస్వాములవారు శ్రీవిశోకతీర్థస్వాములవారు, శ్రీజగదీశ్వరానందస్వాములవారు, మాతా హరిప్రియానందస్వామిని వారు మాతా పరమేశ్వరానంద మాతాజీవారు కిసాన్‌నగర్ శ్రీసువందితతీర్థ స్వామినివారు

జగిత్యాల జిల్లా వేంపేట శ్రీరామనవమి ఉత్సవములు
2023వ సం. మార్చి 28, 29, 30 తేదీలలో జరుగును.

పాల్గొన్నారు. వేలాదిమంది భక్తులు ఇందులో పాల్గొని శ్రవణము గావించి ధన్యులైనారు. శ్రీఅంబల్ల శ్రీనివాస్ మమత దంపతులు ఈనాటి భోజనాది వసతులు వైభవోపేతముగ ఏర్పాటు గావించినారు. వస్త్రప్రదానము శ్రీదేవయ్యగారు సమర్పించినారు. అనేకమంది కార్యకర్తలు రాత్రింబవళ్ళు శ్రమపడి కార్యక్రమమును విజయవంతము గావించినారు. వారందరికి సద్గురుదేవుల ఆశీస్సులు.

27-1-2023 నుండి 29-1-2023 వరకు నెల్లూరు జిల్లా ఇనమడుగు శ్రీభావనాఋషి దేవాలయము కుంభాభిషేకము మరియు ధ్వజస్తంభ ప్రతిష్ఠ జరిగినది. ఆ కార్యక్రమములో శ్రీకమలానందభారతీస్వాములవారు, శ్రీ శ్రీహరితీర్థ స్వాములవారు, శ్రీకృష్ణానందగిరిస్వాములవారు, శ్రీపురుషోత్తమతీర్థస్వాములవారు శ్రీకేశవ తీర్థస్వాములవారు పాల్గొని ప్రవచనములు గావించినారు. పెద్దసంఖ్యలో గ్రామస్థులు పాల్గొనినారు.

29వ తేది కోవూరు మండలము గుమ్మిరాల దిబ్బ గ్రామములో కూడా శ్రీభద్రావతీసమేత శ్రీభావనాఋషి కళ్యాణోత్సవము జరిగినది. ఆ సందర్భముగ వందలాదిమంది ఆ కార్యక్రమములో పాల్గొన్నారు. శ్రీకమలానందభారతీస్వామివారు శ్రీహరితీర్థస్వాములవారు పాల్గొని ప్రవచనములు గావించినారు.

28-1-2023 నుండి 1-2-2023 వరకు తెలంగాణా నిజామాబాద్ జిల్లా నందిపేట శ్రీకేదారేశ్వరాశ్రమములో అఖిలాండ్రసాధుపరిషత్ సభలు భారీ ఎత్తున శ్రీమంగి రాములు మహారాజ్ ఆధ్వర్యములో జరిగినవి. వందలాది మంది సాధువులు పాల్గొని ప్రవచనములు గావించినారు వేలాదిమంది భక్తులు పాల్గొన్నారు. శ్రీహరి తీర్థస్వాములవారు 30-1-2023న సాయంకాలము ఐదవ మహాసభకు అధ్యక్షత వహించి దివ్యముగ సభాకార్యక్రమములను నడిపించినారు. శ్రీ స్వామివారు తమ ఆశీః ప్రసంగము వినిపించినారు.

1-2-2023 న శ్రీ శ్రీహరితీర్థస్వాములవారు మరియు శ్రీకమలానంద భారతీ స్వామివారు ఇతర భక్తులు నూతనముగ నిర్మించిన శ్రీయాదగిరి శ్రీలక్ష్మీనరసింహస్వామివారిని ఎంతో భక్తి శ్రద్ధలతో దర్శించుకున్నారు. దేవస్థాన కార్యనిర్వహణాధికారి, సిబ్బంది శ్రీస్వాములవారికి స్వాగతము పలికి శ్రీలక్ష్మీనరసింహస్వామివారి మందిర శిల్పకళా సౌందర్యమును చూపించినారు. స్వామివారి తీర్థప్రసాదములను సమర్పించుకున్నారు.

18-2-2023 న శ్రీసత్యానందాశ్రమములో మహాశివరాత్రి సందర్భముగ శ్రీజగదంబా తారకేశ్వరమహాదేవుని రుద్రాభిషేకము శ్రీమహర్షులవారి 111జయంతి సందర్భముగ అర్చన పూజ శ్రీహరితీర్థస్వాములవారి అధ్యక్షతన జరిగినవి. సాయంకాలము రుద్రయజ్ఞము జరిగినది. వందలాది భక్తులకు తీర్థ ప్రసాద వినియోగము అనంతరము మహాప్రసాద వినియోగము చక్కగ జరిగినది.

శ్రీ సత్యానందాశ్రమ శాశ్వత భిక్షానిధి



ముంబయి వాస్తవ్యులు
భగవాన్
శ్రీసత్యానందమహర్షి భిక్ష
మండలికి అనేక
సంవత్సరములు అకుంతిత
భక్తితో సేవజేసిన కీ॥శే॥
బడుగు సిద్ధిరామ్ గారి
జ్ఞాపకార్థము
ప్రతిసంవత్సరము జూన్
7వ తేదీన శ్రీ
సత్యానందాశ్రమ వాసులకు

ఒక పూట శాశ్వత భిక్ష వారి పెద్ద కుమారుడు శ్రీ బడుగు విశ్వనాథము దంపతులు ఏర్పాటు
గావించినారు. వారందరిని సద్గురు దేవులు ఆశీర్వాదించురు గాక!

సూచన : మీరు కూడా మీరు కోరిన తేదిన కాని, తిథి యందు కాని, వివాహ సందర్భముగ
కాని, జన్మదిన సందర్భముగ కాని, పెద్దల జ్ఞాపకార్థము కాని ఒక రోజు భిక్ష జరిపింపవచ్చును.
25వేల రూపాయలు జమచేసినచో ఒక రోజు శాశ్వత భిక్ష ఏర్పాటు చేయబడును.

ఈ క్రింది ఎకౌంట్‌లో జమచేయవచ్చును. పేరు : “శ్రీసత్యానందాశ్రమ శాశ్వత భిక్షా నిధి”

Š.B. A/c. No. 30869540047. IFS code No. SBIN0021555

స్టేట్ బ్యాంక్ ఆఫ్ ఇండియా, లేదా గూగుల్ పే మరియు ఫోన్ పే : 9440279712

మాకు ఫోను ద్వారా తెలియజేయవలయును. సెల్ : 9885372369, 9440279712

ఆచార్య శ్రీహరి తీర్థస్వామివారి సంపాదకత్వమున శ్రీస్వామి ఆఫ్ సెల్ విజయవాడలో
ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137